

سورۃ البقرہ، آیت: 282 میں مذکور احکام و مسائل کا مفسرین کی آراء کی روشنی میں تحقیقی مطالعہ

A Research Study of the Rulings and Issues Mentioned in Surah Al-Baqarah, verse 282, in the Light of the Opinions of the Commentators

Dr. Hafiz Muhammad Arshad Habib¹

Muhammad Hassnain Arshad²

Abstract:

Islam is a complete code of life that encompasses all aspects of human affairs. The Holy Quran not only commands worship and related rulings but also addresses various other matters, including financial transactions. In Islam, economic dealings hold great significance. The Islamic economic system is unparalleled, and in our everyday transactions, loans (debt) hold particular importance. Surah Al-Baqarah, verse 282 of the Holy Quran, provides detailed rulings on transactions and debts. This verse is known as Ayat al-Dayn (the verse of debt). In the first part of this verse, it is stated that when you deal with debt among yourselves, it should be written down. It further states that a time period should be fixed in debt transactions, followed by the conditions for recording the debt. Then, the principles and regulations for witnesses are elaborated. This paper presents an interpretative study of the rulings and issues derived from Surah Al-Baqarah, verse 282, and discusses the resulting impacts and benefits.

Keyword: *Tafseer, Fiqh, Islamic Finance, Debt, Testimony, Documentation*

دین اسلام ایک مکمل ضابطہ حیات ہے جس میں انسانی معاملات کے تمام پہلوؤں کا احاطہ کیا گیا ہے۔ قرآن مجید میں جہاں عبادات کا حکم اور اس سے متعلق احکام بیان فرمائے گئے ہیں وہاں معاملات کو بھی بیان فرمایا گیا ہے، دین اسلام میں معاشی معاملات کو بہت اہمیت حاصل ہے اسلام کے معاشی نظام کی نظیر نہیں ہے، اور ہمارے روزمرہ لین دین کے معاملات میں دین (قرض) کو بہت اہمیت حاصل ہے قرآن مجید کی سورۃ البقرہ کی آیت: 282 میں لین دین سے متعلق تفصیلی احکام بیان فرمائے گئے ہیں۔ مقالہ ہذا میں سورۃ البقرہ کی آیت: 282 سے اخذ شدہ احکام و مسائل کا تفسیری مطالعہ کیا گیا ہے اور اس سے حاصل ہونے والے نتائج و اثرات بیان کیے گئے ہیں، قرآن مجید کی

سورۃ البقرہ کی آیت: 282 میں اللہ رب العزت کا فرمان ہے:

يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ ۚ وَلْيَكْتُب بَيْنَكُمْ كَاتِبٌ بِالْعَدْلِ ۚ وَلَا يَأْب كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ ۚ وَ لِيُمَلِّلِ الذِّي عَلَيْهِ الْحَقُّ وَ لِيَتَّقِ اللَّهَ رَبَّهُ وَ لَا يَبْخَسَ مِنْهُ شَيْئًا ۚ فَإِنْ كَانَ الذِّي عَلَيْهِ الْحَقُّ سَفِيهًا أَوْ ضَعِيفًا أَوْ لَا يَسْتَفْهِمُ أَنْ يُمَلَّ هُوَ فَلْيَمَلُّ لَهُ بِالْعَدْلِ ۚ وَ اسْتَشْهِدُوا شَهِيدَيْنِ مِنْ رَجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَ امْرَأَتْنِ مِمَّنْ تَرْضَوْنَ مِنَ الشَّهَادَةِ أَنْ تَضَلَّ أَحَدُهُمَا فَتَذَكَّرَ ۚ وَ لِيَشَهِدَا الْآخَرَ ۚ وَ لَا يَأْب الشَّهَادَةَ إِذَا مَا دَعُوا ۚ وَ لَا تَسْمَعُوا أَنْ تَكْتُبُوهُ صَغِيرًا أَوْ كَبِيرًا إِلَىٰ أَجَلِهِ ۚ ذَلِكُمْ أَقْسَطُ عِنْدَ اللَّهِ وَ أَقْوَمٌ لِلشَّهَادَةِ وَ أَنْتُمْ إِذَا تَرْتَابُوا إِلَّا أَنْ تَكُونَ تِجَارَةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا ۚ وَ اسْهَدُوا إِذَا تَبَايَعْتُمْ ۚ وَ لَا يُضَارَ كَاتِبٌ وَ لَا شَهِيدٌ ۚ وَ أَنْ تَفْعَلُوا فَإِنَّهُ فُسُوقٌ بِكُمْ ۚ وَ اتَّقُوا اللَّهَ ۚ وَ يُعَلِّمُكُمُ اللَّهُ ۚ وَ اللَّهُ بِكُلِّ شَيْءٍ عَلِيمٌ ۚ

¹ Assistant Professor, Department Islamic Studies, NCBA&E, Sub Campus, Multan

² M.Phil. Scholar, Department Islamic Studies, NCBA&E, Sub Campus, Multan

اے ایمان والو جب تم ایک مقرر مدت تک کسی دین کا لین دین کرو تو اسے لکھ لو اور چاہیے کہ تمہارے درمیان کوئی لکھنے والا ٹھیک ٹھیک لکھے اور لکھنے والا لکھنے سے انکار نہ کرے جیسا کہ اسے اللہ نے سکھایا ہے تو اسے لکھ دینا چاہیے اور جس بات پر حق آتا ہے وہ لکھاتا جائے اور اللہ سے ڈرے جو اس کا رب ہے اور حق میں سے کچھ رکھ نہ چھوڑے پھر جس پر حق آتا ہے اگر بے عقل یا ناتواں ہو یا لکھانہ سکے تو اس کا ولی انصاف سے لکھائے اور دو گواہ کر لو اپنے مردوں میں سے پھر اگر مرد مرد نہ ہوں تو ایک مرد اور دو عورتیں ایسے گواہ جن کو پسند کرو کہ کہیں ان میں ایک عورت بھولے تو اس ایک کو دوسری یاد دلاوے اور گواہ جب بلائے جائیں تو آنے سے انکار نہ کریں اور اسے بھاری نہ جانو کہ دین چھوٹا ہو یا بڑا اس کی میعاد تک لکھتے کر لو یہ اللہ کے نزدیک زیادہ انصاف کی بات ہے اور اس میں گواہی خوب ٹھیک رہے گی اور یہ اس سے قریب ہے کہ تمہیں شبہ نہ پڑے مگر یہ کہ کوئی سردست کا سودا دست بدست (ہاتھوں ہاتھ) ہو تو اس کے نہ لکھنے کا تم پر گناہ نہیں اور جب خرید و فروخت کرو تو گواہ کر لو اور نہ کسی لکھنے والے کو ضرر دیا جائے نہ گواہ کو (یا نہ لکھنے والا ضرر دے نہ گواہ) اور جو ایسا کرو تو یہ تمہارا فسق ہو گا اور اللہ سے ڈرو اور اللہ تمہیں سکھاتا ہے اور اللہ سب کچھ جانتا ہے۔

سورۃ بقرہ کی آیت دین کا تعارف:

اس آیت کو آیت مداینہ کہتے ہیں، یہ قرآن مجید کی سب سے طویل آیت ہے، یہ آیت قرآن کے معاشی اقتصادی اور مالیاتی پہلوؤں کو واضح کرتی ہے۔ اس آیت مبارکہ میں دین کے معاملات کو ذکر کیا گیا ہے مثلاً گناہت کے احکام اور مقروض کی ذمہ داری اور شہادت کے اصول، یعنی جب کسی چیز کو مدت معلومہ کے ادھار کے طور پر بیچا جائے تو بائع اور مشتری کسی تیسرے شخص سے لکھو الیں کہ رقم کتنی اور کس وقت ادا کرنی ہے اور اس تحریر پر مردوں اور ایک مرد اور دو عورتوں کو گواہ بنالیا جائے ان تمام معاملات کو تفصیل کے ساتھ بیان کیا گیا ہے۔ علامہ قرطبی المتوفی 671ھ تفسیر قرطبی میں لکھتے ہیں: کہ یہ آیت مبارکہ باون (52) احکام پر مشتمل ہے۔ اور اس سے ہمارے بعض علماء نے قرضوں میں مدت مقرر کرنے کے جواز پر استدلال کیا ہے، کیونکہ انہوں نے قرض اور تمام عقود مداینات میں کوئی فرق نہیں کیا، اور شوافع نے اس مسئلہ میں اختلاف کیا ہے انہوں نے کہا کہ اس آیت میں تمام قرضوں میں تا جیل کے جواز اور اس کے ممنوع ہونے کے بارے میں دوسری دلیل سے جانا جاتا ہے۔⁴ ملا جیون المتوفی 1130ھ تفسیرات احمدیہ میں لکھتے ہیں کہ یہ آیت کریمہ اگرچہ اپنے ظاہری معنی و مفہوم کے اعتبار سے ہر قسم کے دین کو شامل ہے، خواہ بیع ہو یا شمن مگر حضرت عبداللہ بن عباسؓ سے منقول ہے کہ اس سے مراد بیع سلم ہے۔⁵ قاضی ثناء اللہ پانی پتی المتوفی 1225ھ تفسیر مظہری میں لکھتے ہیں:

"یہ آیت بیع مطلق، بیع سلم، اجارہ، قرض، بلکہ نکاح، خلع اور صلح کو شامل ہے۔"⁶

مفتی محمد شفیع عثمانی المتوفی 1396ھ تفسیر معارف القرآن میں لکھتے ہیں: کہ اس آیت مبارکہ میں بہت سے احکام آئے ہیں بعض فقہاء نے بیس سے زائد اہم فقہی مسائل اس آیت سے نکالے ہیں۔⁷ تاہم اس آیت مبارکہ میں مذکور مسائل کو وضاحت کے ساتھ بیان کیا جائے گا تاکہ ہم اپنے مالیاتی معاملات کو شریعت کے مطابق طے کر سکیں۔

⁴ القرطبی، محمد بن احمد ابو عبد اللہ، علامہ (م 671ھ) الجامع لاحکام القرآن المعروف بالتفسیر القرطبی، مطبوعہ دارالکتب العربی، بیروت لبنان، 1430ھ، ج 3، ص: 359

⁵ ملا جیون، احمد ابو سعید، شیخ (م 1130ھ)، التفسیرات الاحمدیہ، مطبوعہ مکتبۃ الشریک، سن، ص: 122

⁶ مظہری، محمد ثناء اللہ، قاضی (م 1225ھ) التفسیر المظہری، مطبوعہ دار احیاء التراث العربی، بیروت لبنان، 1425ھ، ج 1، ص: 451

⁷ عثمانی، محمد شفیع، مفتی (م 1396ھ) معارف القرآن، کراچی، 14، ادارۃ المعارف، 1429ھ، ج 1، ص: 688

لین دین کی فضیلت احادیث کی روشنی میں:

احادیث مبارکہ میں بھی کثرت کے ساتھ ادھار کے لین دین کی فضیلت اور اس کی ادائیگی کی اہمیت کو بیان کیا گیا ہے ان میں سے چند فرامین رسول ﷺ درج ہیں:

1- عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَنْ أَخَذَ أَمْوَالَ النَّاسِ يُرِيدُ أَدَائَهَا أَدَّى اللَّهُ عَنْهُ وَمَنْ أَخَذَ يُرِيدُ إِتْلَافَهَا أَتْلَفَهُ اللَّهُ⁸

"حضرت ابو ہریرہ نبی مکرم ﷺ سے روایت کرتے ہیں، آپ ﷺ نے فرمایا کہ جس نے لوگوں کا مال اس کے ادا کرنے کی نیت سے لیا، تو اللہ تعالیٰ اس کی طرف سے ادا کر دیتا ہے اور جو شخص اس کو ضائع کرنے کی نیت سے لے تو اللہ تعالیٰ اس کو تباہ کر دیتا ہے۔"

2- عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَطْلُ الْغَنِيِّ ظَلْمٌ⁹

"حضرت ابو ہریرہ رضی اللہ عنہ روایت کرتے ہیں انہوں نے بیان کیا کہ رسول اللہ ﷺ نے فرمایا: مالدار کا مال مٹول کرنا ظلم ہے۔"

آیت مبارکہ میں مذکور احکام و مسائل کو درج ذیل عنوانات کے تحت بیان کیا گیا ہے:

- i. کتابت دین
- ii. مقررہ مدت
- iii. کتابت دین کی شرائط
- iv. شہادت کے اصول و ضوابط
- v. عورت کی گواہی

ان مذکورہ عنوانات کو مرحلہ وار بیان کیا جائے گا اور مفسرین کی آراء کو بیان کرنے کے بعد آخر میں ان کا نتیجہ پیش کیا جائے گا۔

کتابت دین:

ارشاد باری تعالیٰ ہے:

"لِيَأْتِيَهَا الَّذِينَ أَمْنُوا إِذَا تَدَايَيْتُمْ بِدَيْنٍ إِلَىٰ أَجَلٍ مُّسَمًّى فَاكْتُنُوهُ۔"

"اے ایمان والو جب تم ایک مقررہ مدت تک کسی دین کا لین دین کرو تو اسے لکھ لو۔"

مفسرین نے لفظ دین کو ذکر کرنے کی چند وجوہ بیان کی ہیں۔ پہلی وجہ: امام بغوی المتوفی ۵۱۶ھ تفسیر معالم التنزیل میں لکھتے ہیں:

⁸ البخاری، محمد بن اسماعیل (م 256ھ) الجامع المسند الصحیح المختصر من أمور رسول اللہ ﷺ وسننه وأيامه = الصحیح البخاری، مطبوعہ دار طوق النجاة، 1422ھ، ج 3 ص: 1151

⁹ البخاری، الصحیح البخاری، ج 3، ص: 118

اللہ رب العزت نے لفظ دین کو بطور تاکید ذکر کیا ہے¹⁰ جیسے اللہ تعالیٰ کا فرمان (فَسَجَدَ الْمَلَائِكَةُ كُلُّهُمْ أَجْمَعُونَ)¹¹ پس سر بسجود ہو گئے سارے کے سارے فرشتے۔ اور (وَلَا طَهْرَ يَطْبُرُ بِجَنَاحَيْهِ)¹² اور نہ کوئی پرندہ جو اڑتا ہے اپنے پروں سے۔ دوسری وجہ: امام محمود بن عمر الزمخشری المتوفی 538ھ تفسیر الکشاف میں لکھتے ہیں: کہ لفظ دین کا ذکر اس لیے کیا تاکہ ضمیر اس کی طرف لوٹ آئے اگر اس کا ذکر نہ ہوتا تو یوں کہنا لازم ہوتا (فَاكْتُبُوهُ الدِّينَ) دین لکھ لیا کرو۔ تو نظم عبارت میں حسن نہ رہتا۔¹³ علامہ محمود بغدادی آلوسی المتوفی 1270ھ نے تفسیر روح المعانی میں بھی اسی طرح لکھا ہے۔¹⁴

تیسری وجہ: قاضی ثناء اللہ پانی پتی المتوفی 1225ھ تفسیر مظہری میں لکھتے ہیں: یہاں پر لفظ دین کو اس لئے ذکر کیا ہے تاکہ تَدَائِنُ سے جزاء دینے کا وہم پیدا نہ ہو، ساتھ ہی (فَاكْتُبُوهُ) کا مرجع بھی بنے، لفظ دین نکرہ ہے جو شرط کے ضمن میں واقع ہے، تو یہ ہر دین کو عام ہوگا، وہ ثمن ہو یا بیع، کیلی، وزنی ہو یا کوئی اور ادھار ہو یا نقد۔¹⁵ ابو بکر احمد بن علی المتوفی 370ھ احکام القرآن میں لکھتے ہیں: کہ بِأَيِّهَا الدِّينَ ائْتُوا إِذَا تَدَائِنْتُمْ بِدَيْنٍ کا حکم ادھار کا لین دین کرنے والوں کے لیے ہے۔ اللہ تعالیٰ کے فرمان (بَدِّينِ) کی وجہ بیان کرتے ہیں کہ (بَدِّينِ) کو ذکر کرنے کی وجہ کیا ہے جبکہ تَدَائِنُ کے بغیر نہیں ہوتا؟ اس کے جواب میں لکھتے ہیں کہ لفظ (بَدِّينِ) اور (تَدَائِنْتُمْ) یہ مشترک لفظ ہے اس میں یہ احتمال موجود ہے کہ لفظ دین جزاء کے معنی میں ہے جیسے اللہ تعالیٰ کا فرمان (مَالِكِ يَوْمِ الدِّينِ) یعنی جزاء کے دن کا مالک، اسی طرح لفظ (تَدَائِنْتُمْ) بمعنی تجازیم (ایک دوسرے کو بدلہ دو) ہوگا، تو اللہ نے لفظ دین کے ذریعے اس میں لفظی اشتراک دور کیا اور اس کو ادھار کے لین دین میں منحصر کر دیا۔ اور اس میں یہ بات بھی ممکن ہے کہ لفظ (بَدِّينِ) کو تاکید کے ساتھ ذکر کیا ہوتا کہ اس کا معنی لوگوں کے ذہن میں آجائے۔¹⁶

دین کا معنی:

علامہ قرطبی المتوفی 671ھ تفسیر قرطبی میں لکھتے ہیں: دین سے مراد ہر وہ معاملہ ہے جس میں دو عوضوں میں سے ایک نقد ہو اور دوسرا ادھار ہو، کیونکہ عربوں کے نزدیک عین وہ ہے جو حاضر ہو، اور دین وہ ہے جو غائب ہو، جیسا کہ شاعر نے کہا:

وَعَدْتُنَا بِدِرْهَمَيْنَا طَلَاءً ... وَشِوَاءَ مُعْجَلًا عَيْرَ دَيْنٍ¹⁷

علامہ ابن عابدین المتوفی 1252ھ ردالمحتار میں دین کی تعریف یوں کرتے ہیں: جو چیز کسی عقد یا کسی چیز کے ضائع یا ہلاک کرنے سے کسی پر واجب ہوگئی ہو یا کسی چیز کو قرض لینے کی وجہ سے کسی کے ذمہ لازم ہوگئی ہو تو وہ دین ہے، اور دین میں مدت کا مقرر کرنا واجب ہے۔¹⁸

¹⁰ البغوی، الحسین بن مسعود، ابو محمد، (م 516ھ)، معالم التنزیل المعروف بالتفسیر البغوی، مطبوعہ دار طیبہ، الرياض، 1409ھ، ج 1، ص: 348

¹¹ القرآن، 30:15

¹² القرآن، 38:6

¹³ الزمخشری، محمود بن عمر، الامام (م 538ھ) التفسیر الکشاف، دار الکتب العربی، بیروت لبنان، 2012ء، ج 1، ص: 247

¹⁴ آلوسی، سید محمود شہاب الدین، مفتی (م 1270ھ) روح المعانی فی تفسیر القرآن العظیم والسبع المثانی، مطبوعہ، دار الکتب العلمیہ، بیروت، لبنان، 1415ھ، ج 3، ص: 54

¹⁵ المظہری، التفسیر المظہری، ج 1، ص: 451

¹⁶ الجصاص، احمد بن علی ابو بکر، الرازی (م 370ھ) احکام القرآن، مطبوعہ، بیروت، لبنان، 1417ھ، ج 2، ص: 206

¹⁷ القرطبی، الجامع لاحکام القرآن، ج 3، ص: 359

¹⁸ ابن عابدین، محمد امین، علامہ (م 1252ھ)، ردالمحتار علی الدر المختار، مطبوعہ دار احیاء التراث العربی، بیروت، 1407ھ، ج 4، ص: 166

قرض اس ادھار کو کہتے ہیں جس میں مدت کا تعین کرنا لازم نہیں ہوتا۔¹⁹ علامہ غلام رسول سعیدی المتوفی 1437ھ تفسیر تبيان القرآن میں لکھتے ہیں: نقد کو عربی میں عین کہتے ہیں، ادھار کو دین کہتے ہیں۔²⁰

علامہ ملا جیون المتوفی 1130ھ تفسیرات احمدیہ میں قرض اور دین کے درمیان فرق کے بارے لکھتے ہیں: کہ قرض اپنی جنس سے ہوتا ہے مثلاً کسی نے کسی سے اس شرط پر ایک درہم قرض لیا کہ وہ کل اس کے عوض میں ایک درہم واپس کرے گا تو یہ مدت کی تعیین کو قبول نہیں کرتا۔ اس کا مطلب یہ ہے کہ جب درہم بطور قرض لینے والے نے وعدہ کیا تھا کہ میں تمہیں فلاں تاریخ کو درہم واپس کر دوں گا تو درہم لینے والا اس سے مقررہ تاریخ سے پہلے بھی مطالبہ کر سکتا ہے، اللہ تعالیٰ نے بہت سی آیات میں قرض حسن کو بطور مندب و استجاب دینے کا حکم دیا ہے، قرض حسن کا مطلب یہ ہے کہ قرض دینے والا اپنی طرف سے واپسی کا مطالبہ نہ کرے اور قرض دار واپس کرتا ہے تو اس سے زیادہ وصول نہ کرے۔ دین وہ ہوتا ہے جس میں جنس کا اختلاف ہو اور واجب فی الذمہ ہو، اس میں مطالبہ اس وقت کرنے کی اجازت ہوتی ہے جب مدت مقررہ گزر جائے، جیسا کہ کسی فروخت شدہ چیز کی قیمت وغیرہ شاید اسی فرق کو واضح کرنے کیلئے اللہ تعالیٰ نے (إِذَا تَدَانَيْتُمْ بِذَيْنِ) ارشاد فرمایا تاکہ قرض اس سے خارج ہو جائے۔²¹ علامہ ابن عابدین المتوفی 1252ھ ردالمحتار علی الدر المختار میں لکھتے ہیں: جو چیز کسی عقد کی وجہ سے یا کسی چیز کو ضائع کرنے کی وجہ سے کسی شخص پر واجب ہوگی ہو یا کوئی چیز قرض لینے کی وجہ سے کسی کے ذمہ لازم ہو گئی ہو تو وہ دین ہے، دین قرض سے عام ہے دین میں مدت کا مقرر کرنا واجب ہوتا ہے خواہ مدت معلوم ہو یا مجہول ہو، اگر جہالت معمولی ہے تو یہ جائز ہے مثلاً فصل کی کٹائی کرنے کا وقت اور اگر غیر معمولی جہالت ہو تو یہ جائز نہیں مثلاً آندھی آنے کے وقت یا بارش کے وقت۔ اور قرض میں مدت کا مقرر کرنا لازم نہیں ہوتا یعنی اگر قرض میں مدت مقرر کر دی جائے تو وہ غیر لازم ہونے کے باوجود صحیح ہے اور قرض دینے والا مدت مقرر کرنے کے بعد بھی اس سے رجوع کر سکتا ہے۔²²

مفتی محمد شفیع عثمانی المتوفی 1396ھ معارف القرآن میں اس آیت کے تحت لکھتے ہیں کہ اس میں یہ اصول بتایا گیا ہے کہ ادھار کے معاملات کی دستاویز لکھنی چاہیے تاکہ بھول چوک کے وقت یا انکار کے وقت کام آسکے۔²³

کتابت دین کا شرعی حکم اور مفسرین کی آراء:

اللہ تعالیٰ کا فرمان (فَاكْتُبُوهُ) قرض لکھ لیا کرو۔ ابو محمد الحسین بن مسعود البعوی المتوفی 516ھ تفسیر معالم التنزیل میں لکھتے ہیں:

"جمہور فقہاء و مجتہدین کی رائے یہ ہے کہ لکھنا مستحب ہے۔"²⁴

¹⁹حوالہ سابق:

²⁰سعیدی، غلام رسول، علامہ (م 2016ء) تبيان القرآن، مطبوعہ فرید بک سٹال، لاہور، 2008ء، ج 1، ص: 1003

²¹ملا جیون، التفسیرات الاحمدیہ، ص: 122

²²ابن عابدین، ردالمحتار علی الدر المختار، ج 4، ص: 177

²³عثمانی، معارف القرآن، ج 1، ص: 285

²⁴البعوی، معالم التنزیل، ج 1، ص: 349

علامہ قرطبی المتوفی 671ھ تفسیر قرطبی میں (فَاكْتُؤْهُ) کی تفسیر میں لکھتے ہیں: اللہ تعالیٰ نے اپنے فرمان (فَاكْتُؤْهُ) میں یہ واضح فرما دیا کہ تمہاری تحریر ایسی ہو جو معاملے کو واضح کر دے اور اس اختلاف کو دور کر دے جو دو باہم معاملات کرنے والوں کے درمیان ہو سکتا ہے۔ وہ ایسی تحریر ہو جب فریقین اپنا معاملہ حاکم کے سامنے پیش کریں تو وہ تحریر حاکم کی ایسی راہنمائی کرے کہ جس کے مطابق وہ فیصلہ کر سکے۔²⁵ علامہ قرطبی لکھتے ہیں: بعض فقہاء کی رائے یہ ہے کہ لکھنا واجب ہے۔²⁶ عبد اللہ بن احمد نسفی المتوفی 710ھ تفسیر نسفی میں لکھتے ہیں: کہ مسلمانوں کی اکثریت خرید و فروخت بغیر تحریر اور گواہی کے کرتی ہے مسلمانوں کے اس عمل سے پتہ چلا کہ تحریر اور گواہی لازم نہیں بلکہ مستحب ہے اور اس کا لزوم مسلمانوں پر بڑی شدت پیدا کر دے گا۔²⁷ حالانکہ نبی پاک صلی اللہ علیہ والہ وسلم کا فرمان ہے (بِئْسَ بِالْحَنِيفِيَةِ الِاسْمَةِ) ²⁸ مجھے آسان دین دے کر بھیجا گیا ہے۔ ملا جیون المتوفی 1130ھ تفسیرات احمدیہ میں (فَاكْتُؤْهُ) کی تفسیر کے تحت لکھتے ہیں: دین کی کتابت کے متعلق جمہور مفسرین کا نظریہ یہ ہے کہ یہ حکم ندب و استحباب کیلئے ہے و جب کیلئے نہیں کیونکہ دین اور سلم دونوں اس کے بغیر جائز ہیں ہمیں کتابت کا حکم اس لئے دیا گیا تاکہ یہ معاہدہ اور لین دین نسیان سے دور رہے اور اس میں انکار کی گنجائش نہ رہے اور کتابت کا حکم درحقیقت دین کے فریقین کیلئے ہے اور کتابت کے اختیار سے ہے، فریقین صرف ایسے کتاب سے لکھوائیں جو فقیہ ہو اور دین دار ہونے کے ساتھ ساتھ کسی کی رور رعایت نہ کرنے والا ہو تاکہ وہ ایسی تحریر لکھے جو متفق علیہ ہو۔²⁹ قاضی ثناء اللہ پانی پتی المتوفی 1225ھ تفسیر مظہری میں (فَاكْتُؤْهُ) کے تحت لکھتے ہیں: جمہور علماء کا قول ندب و استحباب نقل کرنے کے بعد امام شعبی کا قول لکھتے ہیں کہ امام شعبی نے لکھا کہ قرض کا لکھنا اور گواہ بنانا یا رہن رکھنا فرض ہیں۔ پھر یہ سب اللہ تعالیٰ کے اس فرمان سے منسوخ ہو گئے (فَلَنْ أَمِّنَ بَعْضُكُمْ بَعْضًا فَلْيُؤَدِّ الَذِي اؤْتِنَ اَمَانَتَهُ) ³⁰ اگر تم میں سے بعض بعض سے مطمئن ہو پس چاہئے کہ جس کے پاس امانت رکھی گئی ہے وہ امانت واپس کر دے۔ قاضی ثناء اللہ پانی پتی اپنی رائے قائم کرتے ہیں کہ ناسخ وہ ہوتی ہے جو بعد میں نازل ہو جبکہ یہ ایسے نہیں بلکہ دونوں آیتیں اکٹھی نازل ہوئیں یہ اس بات کا قرینہ ہے کہ لکھنے کا حکم اور اس جیسی دوسری چیزیں مستحب ہیں۔³¹ سید محمود بغدادی آلوسی المتوفی 1270ھ تفسیر روح المعانی میں بھی اسی طرح لکھتے ہیں۔³² علامہ سعادت علی قادری اپنی تفسیر: يَا أَيُّهَا الَّذِينَ آمَنُوا میں لکھتے ہیں: یہ ایک قانون ہے جسے کتابت کا قانون یا قانون وثیقہ نویسی کہتے ہیں، جس کے نفاذ کے بعد ظاہر ہے کہ کتابت کی ضرورت پیدا ہوئی اور اس کی اہمیت میں اضافہ ہوا، کیونکہ نہ نزول قرآن کے دور میں ہر شخص لکھنا جانتا تھا اور نہ ہی آج تک سو فیصد لوگ جانتے ہیں اس کے علاوہ قانون کا اندازہ تحریر عام تحریر سے مختلف

²⁵ الفرطبی، المایح الاحکام القرآن، ج 3، ص 364

²⁶ حوالہ سابق:

²⁷ نسفی، عبد اللہ بن احمد بن محمود، ابوالبرکات (م 710ھ) التفسیر مدارک التنزیل وحقائق التأویل المعروف تفسیر نسفی، مطبوعہ دارالکلم الطیب، بیروت، 1419ھ، ج 1، ص: 227

²⁸ احمد بن حنبل، الامام (م 241ھ) مسند الامام احمد بن حنبل، مؤسسہ الرسالہ، بیروت، 1416ھ، ج 1، ص 2229، 36: 624

²⁹ ملا جیون، التفسیرات الاحمدیہ، ص 123

³⁰ القرآن، 2: 283

³¹ مظہری، التفسیر المظہری، ج 1، ص: 345

³² آلوسی، روح المعانی فی تفسیر القرآن العظیم والسبع المثانی، ج 2، ص: 90

ہوتا ہے جس کے ماہر ہر دور میں مخصوص لوگ ہی ہوتے ہیں ہمارے دور میں انہیں لوگوں کو منشی اور وثیقہ نویس کہا جاتا ہے یا یہ کام رجسٹرار اور وکلاء انجام دیتے ہیں۔³³

کتابت دین کی اہمیت:

اگر وقت مقرر سے مطالبہ مؤخر اور نسیان عارض ہو گیا اور انکار ہو گیا تو تحریر دونوں طرف سے حفاظت مال کا سبب ہے۔ مذکورہ آیت کی تفسیر میں پیر محمد کرم شاہ الازہری المتوفی 1419ھ تفسیر ضیاء القرآن میں لکھتے ہیں: جب ادھار کا لین دین ہو تو اس کو لکھ لیا جائے، کیونکہ بعض اوقات انسان لکھنے سے شرماتا ہے لیکن بعد میں طرح طرح کی غلط فہمیاں اور رجشیں پیدا ہو جاتی ہیں حتیٰ کہ نوبت لڑائی جھگڑے اور مقدمات تک پہنچتی ہے، لیکن اگر معاملہ تفصیلات یعنی مقدار، قسم اور ادائیگی کا مقررہ وقت لکھ لیا جائے تو پھر ان مفاسد سے بچا جاسکتا ہے۔ فقہی اصطلاح میں اگرچہ اسے واجب نہ کہا جائے لیکن اہمیت اور افادیت سے کسی کو انکار نہیں کیونکہ حضور نبی کریم ﷺ سے مروی ہے جو شخص تحریر نہیں کرتا اور اس کا حق ضائع ہو جائے تو اسے کوئی اجر نہ ملے گا اور اس نے اپنا حق غصب کرنے والے کے لیے بد دعا کی تو وہ قبول نہ ہوگی کیونکہ اس نے اللہ تعالیٰ کے اس واضح ارشاد کی تعمیل نہیں کی۔³⁴

مذکورہ بالا بحث کا خلاصہ یہ ہے: کہ جب معاملہ ادھار کا ہو خواہ لین دین قرض کا ہو یا خرید و فروخت کا رقم پہلے دی ہو اور مال بعد میں لینا ہو یا اس کے برعکس، اسی طرح دکان یا مکان کرایہ پر لیتے ہوئے ایڈوانس یا کرایہ کا معاملہ ہو اس طرح کی تمام صورتوں میں معاہدہ لکھ لینا چاہیے اگرچہ ان کو لکھنا فرض یا واجب نہیں لیکن اس پر عمل کرنا بہت سے فسادات سے بچاتا ہے، آج کے اس زمانے میں اس حکم پر عمل کرنا اہم ہو چکا ہے، کیونکہ دوسروں کا مال کھانا معاہدوں سے مکر جانا ہر طرف عام ہو چکا ہے قرآن کے اس حکم پر عمل کر لیا جائے تو معاشرے میں جو اس قسم کے جھگڑے فسادات ہوتے ہیں ان کا دروازہ بند ہو جائے گا۔

مدت کو مقرر کرنے کا حکم:

اب ہم آیت مذکورہ میں دوسرا مسئلہ دین میں مدت کا مقرر کرنا اس کو ذکر کریں گے۔ علامہ زمخشری المتوفی 538ھ تفسیر الکشاف میں اجل کا لغوی معنی لکھتے ہیں: کہ مدت مقرر کرنے سے مراد مدت معلوم ہو ابتدائی مدت ہو یا انتہائی مدت اور مدت ثمن میں اور بیع سلم میں مقرر کرنا لازم ہے تاکہ صاحب حق وقت سے پہلے مطالبہ نہ کرے۔ غیر معین مدت کے لیے ادھار دینا جائز نہیں ہے کیونکہ اس میں جھگڑے اور فساد کا دروازہ کھلتا ہے اسی وجہ سے فقہاء کرام نے کہا کہ میعاد بھی ایسی مقرر ہونی چاہیے جس میں کوئی ابہام نہ ہو مہینہ، سال اور تاریخ کے ساتھ معین کی جائے کوئی مبہم میعاد نہ رکھے، مثلاً کھیتی کٹنے کا وقت کیونکہ وہ موسم کے اختلاف کی وجہ سے آگے پیچھے ہو سکتا ہے یا حاجیوں کے آنے تک۔³⁵ امام فخر الدین الرازی المتوفی 604ھ تفسیر کبیر میں لکھتے ہیں: وہ وقت جو مدت گزرنے کے لیے طے ہو، انسان کی اجل اس کی اختتام عمر کا وقت ہے، دین کی اجل مستقبل میں مقررہ وقت ہے اور اس کی اصل مؤخر کرنا ہے جب کسی چیز کو مؤخر کیا جائے تو کہا جاتا ہے اجل الشیء

³³ قادری، سعادت علی، سید، تفسیر یا ایہا الذین امنوا، مطبوعہ، ضیاء القرآن پبلیشرز لاہور، 2003ء، ج 1، ص: 311

³⁴ الازہری، پیر محمد کرم شاہ، علامہ، (م 1418ھ) ضیاء القرآن، لاہور، ضیاء القرآن پبلیشرز گنج بخش، 1995ء، ج 1، ص: 197

³⁵ از زمخشری، التفسیر الکشاف، ج 1، ص: 248

یٰأَجَلٌ۔³⁶ احمد بن علی ابو بکر جصاص المتوفی 370ھ احکام القرآن میں لکھتے ہیں: اِلٰی اَجَلٍ مُّسَمًّی کا معنی معلوم مدت ہے۔³⁷ یہاں پر بطور دلیل حدیث مبارکہ کو لے کر آتے ہیں کہ حضور (صلی اللہ علیہ وآلہ وسلم) کا ارشاد ہے (من أسلم فلیسلم فی کلب معلوم ووزن معلوم اِلٰی اَجَلٍ معلوم)³⁸ جو شخص بیع سلم کرنا چاہے وہ معلوم کیل معلوم وزن اور معلوم مدت تک بیع سلم کرے۔ علامہ نظام الدین نیشاپوری المتوفی 728ھ تفسیر غرائب القرآن میں بھی اسی طرح لکھتے ہیں۔³⁹ مفتی محمد شفیع عثمانی المتوفی 1396ھ معارف القرآن میں لکھتے ہیں: جب بھی ادھار کا معاملہ کیا جائے تو اس کی ميعاد مقرر کی جائے کیونکہ مجہول مدت کیلئے ادھار کا لین دین جائز نہیں کیونکہ اس میں جھگڑے اور فسادات بڑھنے کا خدشہ ہے۔⁴⁰

جمہور مفسرین کے نزدیک بیوع کی اقسام:

(1) عین کی بیع عین کے ساتھ اسے مداینہ نہیں کہا جاسکتا۔ (2) دین کی بیع دین کے ساتھ یہ بیع باطل ہے اور یہ اس آیت کے تحت داخل نہیں ہے۔ باقی دو اقسام اس آیت کے تحت داخل ہیں اور وہ یہ ہیں۔ (3) عین کی بیع دین کے ساتھ مثلاً کسی نے ثمن مؤجل کے ذریعے بیع کی۔ (4) دین کی بیع عین کے ساتھ اس بیع کا نام بیع سلم ہے۔⁴¹

کتابت دین کا شرعی حکم اور کتابت کی ذمہ داری:

وَلْيُكْتَبْ بَيْنَكُمْ كَاتِبٌ بِالْعَدْلِ - وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ

اور چاہیے کہ تمہارے درمیان کوئی لکھنے والا ٹھیک ٹھیک لکھے اور لکھنے والا لکھنے سے انکار نہ کرے جیسا کہ اسے اللہ نے سکھایا ہے تو اسے لکھ دینا چاہیے۔ اپنے علم سے دوسروں کو فائدہ پہنچانا اللہ کے ہاں عظیم نیکی ہے اس لیے اللہ تعالیٰ نے فرمایا: كَمَا عَلَّمَهُ اللَّهُ فَلْيَكْتُبْ۔

جیسا کہ احادیث مبارکہ میں آیا ہے حضرت سہل بن سعد رضی اللہ عنہ سے کہ نبی کریم صلی اللہ علیہ وآلہ وسلم نے فرمایا اللہ کی قسم تیرے علم سے اگر اللہ کسی کو فائدہ پہنچائے تو یہ تیرے لیے سرخ اونٹوں کے حاصل کرنے سے زیادہ بہتر ہے۔⁴² (اور یہاں صرف علم شرعی مراد نہیں ہر وہ علم مراد ہے جو لوگوں کو نفع دے) حضرت ابو ہریرہ رضی اللہ عنہ روایت کرتے ہیں کہ جس سے علم کی بات پوچھی گئی اور اس نے اسے چھپایا تو قیامت والے دن اسے آگ کی لگام ڈالی جائے گی۔⁴³ علامہ زمخشری المتوفی 538ھ تفسیر الکشاف میں لکھتے ہیں: (1) دین کو لکھنے والا اس طرح لکھے کہ حقیقی دین سے کمی بیشی نہ ہو ایسی واضح تحریر لکھے جو پڑھی جاسکے تاکہ ضرورت کے وقت کام آسکے۔ (2) دین کو لکھنے والا اگر فقیہ یعنی عالم ہو تو ایسے طریقے سے لکھے کہ دونوں فریق مطمئن ہو جائیں۔ (3) انصاف کے ساتھ لکھنے کے معنی میں بعض فقہاء نے یہ بیان کیا ہے کہ ایسی تحریر لکھے کہ جس میں اہل علم کا اتفاق ہو تاکہ قاضی مجتہدین کے اختلاف سے فائدہ اٹھا کر فریقین میں سے کسی کی حق تلفی نہ کر

³⁶ الرازی، محمد بن عمر بن الحسین، الامام (م 604ھ)، مفتاح الغیب المعروف بالتفسیر الکبیر، بیروت لبنان، سن، ج 7، ص: 95

³⁷ الجصاص، احکام القرآن، ج 2، ص: 207

³⁸ البخاری، صحیح البخاری، ج 1، ص: 299

³⁹ نیشاپوری، حسن بن محمد بن حسین، نظام الدین (م 728ھ) تفسیر غرائب القرآن و غائب الفقہاء، مطبوعہ دار الکتب العلمیہ، بیروت، 1416ھ، ج 2، ص: 74

⁴⁰ عثمانی، معارف القرآن، ج 1، ص: 685

⁴¹ نیشاپوری، تفسیر غرائب القرآن و غائب الفقہاء، ج 2، ص: 73

⁴² ابو داؤد، سلمان ابن اشعث، امام، (م 275ھ) سنن ابی داؤد، مطبوعہ مکتبہ رحمانیہ، سن، ج 2، ص: 159

⁴³ ابو داؤد، سنن ابی داؤد، ج 2، ص: 159

سکے۔⁴⁴ امام فخر الدین الرازی المتوفی 604ھ نے تفسیر کبیر⁴⁵ اور علامہ قرطبی المتوفی 671ھ نے تفسیر قرطبی میں بھی اسی طرح لکھا ہے⁴⁶ امام احمد بن علی ابو بکر (م 370ھ) احکام القرآن میں لکھتے ہیں: کہ لین دین میں تحریر لازم تو نہیں لیکن اگر تحریر کی جائے تو کاتب انصاف کے تقاضے کے ساتھ احتیاط اور جس معاملے کے لیے تحریر لکھنی ہے اس کا پورا علم بھی ہو اور شریعت کے تقاضے کے عین مطابق ہو۔ اسی طرح تحریر کرنے والا فقہاء کرام کے خلاف جانے سے بچے تاکہ دونوں فریقوں کے دلوں میں اعتماد اور احتیاط پیدا ہو جائے جس کا اس آیت میں حکم دیا گیا ہے۔⁴⁷ اسی لیے تو تحریر کے حکم کے فوراً بعد اللہ تعالیٰ نے فرمایا (وَ لَا يَأْتِ كَاتِبٌ أَنْ يَكْتُبَ كَمَا عَلَّمَهُ اللَّهُ) مذکورہ بالا بحث سے عدل کی وجوہ جو مفسرین نے بیان کی ہیں ان سے یہ واضح ہو گیا کہ لکھنے والا فقہیہ ہو اور مجتہدین کے مذاہب کو جانتا ہو، ادیب ہو صاف لکھنا جانتا ہو اور محمل اور مجمل الفاظ کو بھی پہچانتا ہو تاکہ ان سے اجتناب کیا جاسکے، اور کسی ایک فریق کی طرف داری کرنے والا نہ ہو۔ کاتب کی ذمہ داریوں کے بارے علامہ سعادت علی قادری تفسیر یا ایھا الذین امنوا میں لکھتے ہیں: کاتب کی پہلی ذمہ داری یہ ہے کہ انصاف کے ساتھ لکھے، یعنی تحریر میں کوئی مبہم لفظ استعمال نہ کرے جس سے فیصلہ کرنے والے کو کوئی دشواری پیش آئے، اور دو فریقوں میں سے کسی ایک کی حق تلفی ہو بلکہ ایسے صاف ستھرے الفاظ میں وثیقہ لکھے کہ قرض لینے اور دینے والے دونوں میں سے کسی کی طرف داری نہ ہو اور نہ کسی کی حق تلفی کا امکان پیدا ہو۔ دوسری ذمہ داری یہ ہے کہ کاتب کے پاس معاہدہ لکھوانے کوئی آئے تو اسے چاہیے کہ وہ انکار نہ کرے بلکہ انصاف کے ساتھ لکھے۔⁴⁸

کاتب پر کتابت کے شرعی احکام:

آیت کا ظاہری معنی تو یہی ہے کہ جو لکھنا جانتا ہو اس پر لکھنا واجب ہے لیکن تفصیلی طور پر اس میں چند اقوال قابل توجہ ہیں۔ امام فخر الدین الرازی المتوفی 604ھ تفسیر کبیر میں لکھتے ہیں: پہلا قول: (أَنَّ هَذَا عَلَى سَبِيلِ الْإِشَادَةِ إِلَى الْأَوَّلَى لَا عَلَى سَبِيلِ الْإِجَابَةِ)⁴⁹ یہ حکم بہتری کی طرف رہنمائی کے لیے ہے نہ کہ وجوبی حکم کی طرف۔ یعنی جب اللہ تعالیٰ نے تحریر کا علم اور احکام شریعہ کی معرفت دی ہے تو اللہ تعالیٰ کی اس نعمت کے شکر ادا کرنے کے طور پر اپنے مسلمان بھائی کے دین کا معاملہ لکھے جو اس کے لیے اہم ہے۔ دوسرا قول: (وَهُوَ قَوْلُ الشَّعْبِيِّ: اللَّهُ قَرَضَ كِفَايَةَ)⁵⁰ امام شاعبی کا قول یہ ہے کہ یہ حکم فرض کفایہ ہے۔ یعنی اگر لکھنے والا وہاں پر کوئی موجود نہ ہو تو اس پر لکھنا لازم ہے اگر اور موجود ہوں تو ایک لکھ دے تو سب کی طرف سے ادا ہو جائے گا۔ تیسرا قول: (أَنَّ هَذَا كَانَ وَاجِبًا عَلَى الْكَاتِبِ ثُمَّ نُسِخَ بِقَوْلِهِ تَعَالَى: ﴿وَلَا يَضَارُّ كَاتِبٌ وَلَا شَهِيدٌ﴾)⁵¹ تحریر کاتب پر واجب تھی پھر اللہ تعالیٰ کے فرمان (وَ لَا يَأْتِ الشُّهَدَاءُ) سے وجوب منسوخ ہو گیا۔ چوتھا قول: (أَنَّ مُتَعَلِّقًا

⁴⁴ از مخشری، التفسیر الکشاف، ج 1، ص: 249

⁴⁵ الرازی، مفاتیح الغیب، ج 7، ص: 96

⁴⁶ القرطبی، الجامع لاحکام القرآن، ج 3، ص: 365

⁴⁷ لخصاص، احکام القرآن، ج 2، ص: 210

⁴⁸ سعادت علی، تفسیر یا ایھا الذین امنوا، ج 1، ص: 312

⁴⁹ الرازی، مفاتیح الغیب، ج 7، ص: 97

⁵⁰ حوالہ سابق:

⁵¹ حوالہ سابق:

الإيجابِ هو أن يكتب كما عَلَّمَهُ اللهُ⁵² لکھنے کے وجوب کا تعلق (کَمَا عَلَّمَهُ اللهُ) سے ہے۔ اب مطلب یہ ہو گا کہ لکھنے والے پر ان شرائط کے مطابق لکھنا واجب ہے جو اللہ تعالیٰ نے اسے لکھنے کا علم عطا فرمایا ہے۔

کاتب پر کتابت کے وجوب میں مفسرین کا اختلاف:

علامہ قرطبی المتوفی 671ھ تفسیر قرطبی میں لکھتے ہیں: پہلا قول: کاتب پر کتابت اس وقت واجب ہے جب اسے لکھنے کا کہا جائے۔ دوسرا قول: کاتب پر کتابت ایسی جگہ واجب ہے جہاں اس کے علاوہ کوئی کاتب میسر نہ ہو کیونکہ اس کے انکار سے صاحب قرض کو نقصان ہو جائے گا۔ تیسرا قول: امام ضحاک نے کہا پہلے کاتب پر کتابت اور شاہد پر شہادت واجب تھی تاہم اس آیت سے (وَلَا يَضَارُّ كَاتِبٌ وَلَا شَهِيدٌ) یہ حکم منسوخ ہو گیا۔⁵³ علامہ قرطبی تفسیر قرطبی میں اپنی رائے لکھتے ہیں: کہ یہ ان کے نظریہ پر جاری ہوتا ہے جن کا یقین یا ظن یہ ہے کہ پہلے متباہین میں سے جو بھی لکھنا پسند کرے اس پر لکھنا واجب تھا، اور اس کے لیے انکار جائز نہ تھا یہاں تک کہ اللہ تعالیٰ کے اس ارشاد نے منسوخ کر دیا (وَلَا يَضَارُّ كَاتِبٌ وَلَا شَهِيدٌ) اور یہ بعید ہے کیونکہ اس کا واجب ہونا ہر اس پر ثابت نہیں جو بھی متباہین میں سے اس کا ارادہ کرے، اگر کتابت واجب ہو تی تو اس کے عوض اجرت لینا جائز نہ ہوتا کیونکہ فرائض میں سے کسی فعل پر اجرت لینا باطل ہے اور اس دستاویز کے لکھنے پر اجرت لینے کے جواز میں علماء کے درمیان کوئی اختلاف نہیں ہے۔⁵⁴ احمد بن علی ابو بکر المتوفی 370ھ احکام القرآن میں لکھتے ہیں: لین دین میں تحریر اگرچہ کوئی حتمی چیز نہیں بلکہ یہ ایک مستحب صورت ہے، پھر بھی اگر یہ تحریر لکھی جائے تو تحریر کے جو اصول ہیں اس کے مطابق تحریر لکھی جائے۔ اس کی مثال اللہ تعالیٰ کا یہ فرمان ہے کہ مَا آتَيْنَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ (اے ایمان والو! جب تم نماز کے لیے کھڑے ہو تو اپنے چہروں کو اور اپنے ہاتھ کمریوں تک دھو لیا کرو) یہ آیت فرض اور نوافل دونوں قسم کی نمازوں کو شامل ہے۔ نفل کی نماز واجب نہیں ہے پھر بھی کوئی شخص اس کے پڑھنے کا ارادہ کرے گا تو حدیث کی صورت میں نماز کی تمام شرطوں اور اس کے تمام ارکان کو پورا کرنے کے ساتھ اس کی ادائیگی کر سکے گا، اسی طرح دین کے سلسلے میں دستاویز کی تحریر اور گواہوں کو قائم کرنا واجب نہیں لیکن اگر یہ عمل کر لیا جائے تو لکھنے والے کے لیے لازم ہے کہ ایسے لکھے جیسے اللہ تعالیٰ نے اسے لکھنے کا حکم دیا ہے۔⁵⁵ ابو بکر جصاص کہتے ہیں کہ ایک اجنبی شخص پر کیسے تحریر واجب ہو سکتی ہے جس شخص کا اس عقد میں ذاتی کوئی تعلق ہی نہیں۔⁵⁶ قاضی ثناء اللہ پانی پتی المتوفی 1225ھ نے تفسیر مظہری میں بھی یہی لکھا۔⁵⁷

ان اقوال کا مطلب یہ ہوا کہ اے کاتب جب کوئی تیرے علاوہ دوسرا کاتب موجود نہ ہو تو تجھ پر فرض ہے کہ دین کا معاملہ کرنے والے تجھ سے لکھنے کا مطالبہ کریں تو لکھ دے، تیرے علاوہ کوئی اور موجود ہو تو لکھنا تجھ پر فرض تو نہیں لیکن تیرے لیے مستحب ہے کہ تو آگے بڑھ کر لکھ

⁵² حوالہ سابق:

⁵³ القرطبی، الجامع لاحکام القرآن، ج 3، ص: 365

⁵⁴ حوالہ سابق:

⁵⁵ الجصاص، احکام القرآن، ج 2، ص: 209

⁵⁶ حوالہ سابق:

⁵⁷ مظہری، التفسیر المظہری، ج 1، ص: 457

دے تاکہ اللہ تعالیٰ کی عطا کردہ نعمت کا تو شکر یہ ادا کر سکے تو یہ تکلیف سے بچانے کے لیے تجھ سے وجوب ٹوٹ گیا لیکن تو لکھنا چاہیے تو تجھ پر عدل و انصاف سے لکھنا واجب ہے جیسا کہ اللہ تعالیٰ نے عدل و انصاف کا حکم دیا ہے۔

بیع سلم کا بیان:

مذکورہ آیت مبارکہ میں کیونکہ بیع سلم کا ذکر آیا ہے تو اس لیے یہاں پر مختصر بیع سلم کا ذکر کیا جائے گا اس کے بعد جو ہمارا ٹاپک ہے اسی کو بیان کیا جائے گا۔ امام احمد بن علی ابو بکر جصاص المتوفی 370ھ احکام القرآن میں لکھتے ہیں: بیع سلم ان چیزوں میں جائز ہے جن کی صفت اور مقدار مقرر کی جاسکتی ہے جیسے ناپ تول اور گنتی میں آنے والی چیزیں مثلاً گندم، چاول، کپڑا اور پتھر وغیرہ لہذا جانور، چمڑا اور ہیرے جو اہر میں بھی بیع سلم جائز نہیں، یہ ضروری ہے کہ ساری قیمت پیشگی ادا کر دی جائے اگر قیمت میں بھی ادھار ہو اور مال میں بھی ادھار، تو یہ ادھار کے بدلے ادھار ہو اس میں یہ شرط ضروری ہے کہ مال کی جنس، قسم، صفت اور مقدار مقرر کر دی جائے مثلاً اگر گندم ہے تو کون سی گندم اور کتنی گندم اور یہ بھی طے کیا جائے کہ کب مال دیا جائے گا۔ امام احمد بن علی ابو بکر المتوفی 370ھ احکام القرآن میں لکھتے ہیں کہ بیع سلم واجب نہیں ہے لیکن اگر کوئی شخص بیع سلم کرنا چاہے تو اس پر ان شرائط کو پورا کرنا واجب ہوگا۔⁵⁸ علامہ زرخشری المتوفی 538ھ تفسیر الکشاف میں لکھتے ہیں: کہ حضرت عبداللہ بن عباس رضی اللہ تعالیٰ عنہ سے مروی ہے کہ اس دین سے مراد بیع سلم ہے۔ اور انہوں نے فرمایا کہ جب اللہ تعالیٰ نے سود کو حرام فرمایا ہے تو بیع سلم کو مباح قرار دیا ہے، اور انہیں سے مروی ہے کہ اللہ تعالیٰ نے بیع سلم کو مقررہ مدت کے ساتھ جائز قرار دیا ہے اور اس کے بارے میں طویل ترین آیت کریمہ نازل فرمائی ہے اور یہ آیت مبارکہ اس بات کی دلیل ہے کہ بیع سلم میں مدت کا ذکر شرط ہے۔⁵⁹ حضور علیہ السلام کا ارشاد ہے (فلیسلف فی کلّی معلوم، ووزن معلوم، الی اجل معلوم)⁶⁰ یعنی بیع سلم بعض شرائط کے ساتھ جائز ہے جب کہ اس کی پیمائش وزن یا مدت معلوم ہو اور جگہ بھی معلوم ہو۔ علامہ غلام رسول سعیدی المتوفی 1437ھ تفسیر تبيان القرآن میں لکھتے ہیں: مذکورہ آیت میں دین کا ذکر ہے اور یہ کہا گیا ہے کہ یہ آیت بیع سلم کے متعلق نازل ہوئی ہے اس لیے ہم بیع مطلق، بیع سلم کی پہلے تعریفات کو ذکر کریں گے۔⁶¹ کسی چیز کی قیمت پہلے وصول کر لی جائے اور وہ چیز خریدار کو کچھ مدت کے بعد مقررہ تاریخ کو دی جائے تو یہ بیع سلم ہے۔ ایک چیز کا دوسری چیز سے باہمی رضامندی کے ساتھ تبادلہ کو بیع کہتے ہیں۔ جس چیز کو بیچا یا خریدا جائے اس کو بیع کہتے ہیں۔ قیمت کو ثمن کہتے ہیں۔⁶²

آج کے معاشرے میں معاہدوں اور وثیقوں کی تحریر کا غلط استعمال:

علامہ سعادت علی قادری تفسیر یا ایھا الذین امنوا میں لکھتے ہیں: آج کل معاشرے میں معاہدوں اور وثیقوں کی تحریر دنیاوی قانون کا ایک اہم حصہ ہے اسی وجہ سے معاہدہ نویسی اور وثیقہ نویسی ایک پیشہ بن چکا ہے، ہر ملک میں کاتبین بڑی اہمیت کے حامل ہوتے ہیں اور عدالتوں میں ان

⁵⁸ لخصاص، احکام القرآن، ج 2، ص: 209

⁵⁹ 59 از مخشری، التفسیر الکشاف، ج 1، ص: 248

⁶⁰ البخاری، الصحیح البخاری، ج 1، ص: 199

⁶¹ السعیدی، تبيان القرآن، ج 1، ص: 1003

⁶² حوالہ سابق:

کی تحریریں انتہائی قابل قبول ہوتی ہیں ان کی تحریروں پر ججوں کے فیصلوں کا انحصار ہوتا ہے۔ لیکن جس طرح معاشرے میں دوسرے افراد بد عنوانیوں کا شکار ہیں اسی طرح کاتین بھی طرح طرح کی بد عنوانیوں میں مبتلا ہو چکے ہیں، دولت کی لالچ نے ان کے فن کے تقدس کو پامال کر دیا ہے، وہ ایک شخص سے کچھ پیسے لے کر ایسے انداز میں قانونی الفاظ کا استعمال کرتے ہیں کہ دوسرے کی آسانی کے ساتھ حق تلفی ہو جاتی ہے۔ باقاعدہ طور پر اوتھ کمشنر کا گروہ وجود میں آ گیا ہے جن کا کام قسیمیہ کاغذات تیار کرنا ہے اور ان کی قسیمیہ تحریروں کو قانونی حیثیت حاصل ہے، اور وہ کچھ پیسوں میں ایسے سرٹیفکیٹ کا اجراء کر دیتے ہیں جن کا حقیقت سے کوئی تعلق ہی نہیں ہوتا، وہ لکھوانے والے کو جانتے تک نہیں بس جو وہ لکھواتا ہے لکھ دیتے ہیں اور فیس وصول کر لے تے ہیں۔ شریعت میں ایسی قسیمیہ یا تحریروں کی کوئی حیثیت نہیں ہے ان کا لکھوانے اور لکھنے والا دونوں ہی گنہگار ہیں، اور ان سے حاصل ہونے والی دولت بھی قطعی طور پر حرام ہے۔ پس مسلم اوتھ کمشنر کو یا تو مکمل طور پر اس پیشے سے بچنا چاہیے یا پھر شرعی دائرے میں رہتے ہوئے ذمہ داری پوری کرنی چاہیے، اور لکھوانے والوں کے لیے بھی ایسے پیشہ ور لوگوں سے محتاط رہنا ضروری ہے جب بھی کوئی معاہدہ لکھوائیں اللہ تعالیٰ کا خوف دل میں رکھیں وہی بات لکھوائیں جو متعقدین میں مقرر ہو چکی ہو اس میں کمی بیشی کا باہمی رضامندی کے بغیر کسی ایک کو اختیار نہیں ہے۔⁶³

وَلْيُقِِّلِ الَّذِينَ عَلَيْهِ الْحَقُّ وَلْيَتَّقِ اللَّهَ رَبَّهُمْ وَلَا يَبْخَسُوا مِنْهُ شَيْئًا ۚ فَإِنْ كَانَ الَّذِي عَلَيْهِ الْحَقُّ سَفِيحًا أَوْ ضَعِيفًا أَوْ لَا يَسْتَفِيعُ أَنْ يُؤَلَّهِمْ فَالْيُقِِّلِ لَهُمْ بِالْعَدْلِ ۚ أُولَٰئِكَ هُمُ الْمُتَّقُونَ

پرفرض ہو لکھوانا اس کی ذمہ داری ہے اور اس کو اللہ سے ڈرنا چاہیے جو اس کا رب ہے، اور اس (قرض) سے کچھ کم نہ کرے اور اگر مقرض کم عقل ہو یا کمزور ہو یا وہ خود لکھوانے کی استطاعت نہ رکھتا ہو تو اس کا ولی (سرپرست) عدل سے لکھوادے۔

وَلْيُقِِّلِ لِي لَفْظِي تَحْقِيقًا:

امام فخر الدین رازی المتوفی 604ھ تفسیر کبیر میں لکھتے ہیں: الإِئْتَانُ اور الإِنْلَاءُ ایک ہی معنی ہے لکھوانا۔ بنی حجاز اور بنی اسد کی لغت میں الإِنْلَاءُ استعمال ہے جیسا کہا جاتا ہے (أَمَلْتُ عَلَيْهِ الْكُتَابَ) میں نے اس سے خط لکھوایا، اور بنی تمیم بنی قیس کی لغت میں الإِنْلَاءُ استعمال ہے قرآن پاک میں دونوں لغتوں کو استعمال کیا گیا ہے، یہاں اس آیت کریمہ میں وَلْيُقِِّلِ استعمال ہے جس کا معنی ہے (چاہیے کہ لکھوائے) اور دوسرے مقام میں استعمال ہے (فَيَقِي ثَمَلِي عَلَيْهِ بَكْرَةً وَ أَصِيلاً)⁶⁴ تو ان پر صبح اور شام لکھا جاتا ہے، یہاں الملاء کا معنی ہے لکھوانا۔⁶⁵ علامہ قرطبی المتوفی 671ھ نے تفسیر قرطبی میں بھی اسی طرح لکھتے ہیں۔⁶⁶

وَلَا يَبْخَسُونَ كِي لَفْظِي وَضَاحَتًا:

علامہ راغب اصفہانی المتوفی 502ھ المفردات فی غریب القرآن میں لکھتے ہیں:

بَخَسَ كَا مَعْنَى هُوَ كَهْطَا أَوْ رَاقَصَ، جَيْسَا كَمَا لَلَّهِ تَعَالَى نِي قَرَأَن مِي فَرَمَا يَلَا (وَسَرَوْهُ يَتَمَنِّ بِحُجْنٍ ذَرَاهِم مَعْدُودَةً)⁶⁷

⁶³ سعادت علی، تفسیر یا ایہا الذین امنوا، ج 1، ص: 312

⁶⁴ القرآن، 5: 25

⁶⁵ الرازی، مفاتیح الغیب، ج 7، ص: 97

⁶⁶ القرطبی، الجامع لاحکام القرآن، ج 3، ص: 366

⁶⁷ القرآن، 20: 12

اور بھائیوں نے یوسف کو حقیر سی قیمت چند درہموں کے بدلے بیچ دیا۔ اور یحییٰ کا معنی کسی چیز کو ظلماً کم کرنا یا گھٹانا بھی ہے۔ قرآن مجید کی دوسری آیات سے اس کا معنی و مفہوم بھی ملتا ہے (وَهُمْ فِيهَا لَا يَبْخَسُونَ)⁶⁸ اور یہاں ان کے صلہ میں کوئی کمی نہیں کی جائے گی۔ اور (وَلَا يَبْخَسُوا النَّاسَ أَشْيَاءَهُمْ)⁶⁹ اور لوگوں کی چیزوں میں کمی نہ کرو۔ اور زیر بحث آیت میں وَ لَا يَبْخَسُ اسی معنی میں استعمال ہے جس پر حق ہے وہ اس حق سے کوئی چیز نہ گھٹائے، ورنہ جس کا حق ادا کرنا ہے اس پر ظلم ہوگا۔⁷⁰ الشفیه کا معنی: امام فخر الدین رازی المتوفی 604ھ تفسیر کبیر میں لکھتے ہیں: (الشفیه علی الضعیف الرأی ناقص العقل من البلیغین)⁷¹ بالغ لوگوں میں سے جس کی رائے ضعیف اور عقل ناقص ہو اس شخص کو سفیہ کہا جاتا ہے۔ ضعیف کا معنی: امام فخر الدین رازی المتوفی 604ھ تفسیر کبیر میں لکھتے ہیں: (والضعیف علی الصغیر والمجنون والشیع الخرف، وهم الذین فقلوا العقل بالکلیۃ)⁷² ضعیف وہ چھوٹا بچہ، مجنون اور بہت زیادہ بوڑھا جس کی عقل مکمل طور پر زائل ہو چکی ہو۔

لَا يَسْتَطِيعُ أَنْ يُعْلَمَ كَمَا مَعْنَى: امام فخر الدین رازی المتوفی 604ھ تفسیر کبیر میں لکھتے ہیں: (والذی لا یستطیع أن یعلّم من یضعف لسانه عن الإیلاء لیخرب، أو یخلاه باله وما علیہ)⁷³ جس کی زبان میں گونگاپن کی وجہ سے ضعف ہو کہ وہ لکھانے کی طاقت نہ رکھے یا جہالت کی وجہ سے اسے علم حاصل نہ ہو کہ میرے لیے کیا حقوق ہیں اور مجھ پر کیا حقوق ہیں۔

مذکورہ آیت میں ولی سے مراد کون ہے؟ علامہ زرخشری المتوفی 538ھ تفسیر کشاف میں لکھتے ہیں: ولی سے مراد وہ شخص ہے جو اس مقروض کے امور کا ذمہ دار ہو اور اسکے قائم مقام ہو جبکہ وہ مقروض بچہ ہو یا بوڑھا، ناقص العقل ہو یا ولی سے مراد وکیل اور مترجم ہوگا اگر وہ خود اسکی استطاعت نہیں رکھتا۔⁷⁴ سید محمود بغدادی آلو سی 1270ھ نے تفسیر روح المعانی میں بھی اسی طرح لکھا ہے۔⁷⁵

مذکورہ بحث کا حاصل یہ ہے: کہ کتابت دین مقروض پر لازم ہے کیونکہ جب وہ لکھوائے گا تو وہ دین کی مقدار، جنس اور صفت کی ادائیگی کے وقت کا اقرار کرے گا تو تحریر پختہ ہو جائے گی اور جھگڑے کی کوئی صورت پیدا نہیں ہوگی، اسی لیے اللہ نے فرمایا (وَ لِيُؤْمِلَ الَّذِي عَلَيْهِ الْحَقُّ) معاملات میں مقروض کبھی کم عقل، بہت بوڑھا، نابالغ بچہ، گونگا اور دوسری زبان بولنے والا ہوتا ہے تو اسکی طرف سے کتابت اس کے ولی پر لازم ہوگی اور ولی پر لازم ہے کہ وہ انصاف کے ساتھ لکھوائے۔

4- شہادت کے اصول و ضوابط کا بیان:

اللہ تعالیٰ نے دین کے عقد میں جس طرح ہمیں کتاب کا حکم دیا اسی طرح ہمیں گواہ بنانے کا بھی حکم دیا ہے۔ اگر متعقدین میں سے کوئی انکار کرے تو گواہوں کی طرف رجوع کیا جاسکے، کیونکہ حق بات کو ثابت کرنے اور باطل کو باطل ثابت کرنے کیلئے کبھی گواہی دینا واجب بھی ہو

⁶⁸ القرآن، 11: 15

⁶⁹ القرآن، 7: 85/11: 80/26: 183

⁷⁰ الاصفہانی، الراغب، حسین بن محمد، ابوالقاسم (م 502ھ) المفردات فی غریب القرآن، مطبوعہ، مکتبہ نزار مصطفیٰ الباز، سن، ج 1، ص: 48

⁷¹ الرازی، مفاتیح الغیب، ج 7، ص: 98

⁷² حوالہ سابق:

⁷³ الرازی، مفاتیح الغیب، ج 7، ص: 98

⁷⁴ زرخشری، التفسیر اکشاف، ج 1، ص: 249

⁷⁵ آلو سی، روح المعانی فی تفسیر القرآن العظیم والسبع المثانی، ج 3، ص: 56

جاتی ہے، اور کبھی سچی گواہی کو چھوڑنا گناہ میں شمار ہوتا ہے کیونکہ کسی کے حق میں گواہی دینا حقوق العباد میں سے ہے اور ہماری اپنی بھلائی کیلئے بھی ہے، کیونکہ اللہ نے ایک انسان کی ضرورت دوسرے انسان کے ساتھ ملا دی ہے جیسا کہ حدیث مبارکہ ہے کہ رسول اکرم ﷺ کے سامنے ایک جنازہ گزرا تو لوگوں نے اس کی اچھائی بیان کی تو آپ ﷺ نے فرمایا واجب ہو گئی، دوسرا جنازہ گزرا تو لوگوں نے اس کی برائی بیان کی تو آپ ﷺ نے فرمایا واجب ہو گئی، لوگوں نے عرض کی اس کے متعلق بھی واجب ہو گئی! تو آپ ﷺ نے فرمایا مسلمان زمین پر اللہ کے گواہ ہیں۔⁷⁶ صحیح مسلم میں حدیث مبارکہ ہے: کہ سرکارِ دو عالم ﷺ نے ارشاد فرمایا اچھے گواہ وہ ہیں جو بغیر پوچھے ہی گواہی دیں۔⁷⁷ بخاری اور مسلم کی حدیث ہے: کہ بدترین گواہ وہ ہیں جن سے گواہی نہ لی جائے وہ خود گواہی دینے کے لیے بیٹھ جائیں۔⁷⁸

اللہ تعالیٰ نے قرآن پاک میں ارشاد فرمایا:

وَاسْتَشْهِدُوا شَهِيدَيْنِ مِنْ رَجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى ۚ وَلَا يَأْبَ الشُّهَدَاءُ إِذَا مَا دُعُوا ۗ

ترجمہ: اور تم اپنے مردوں میں سے دو کو گواہ بنا لو، پھر اگر دو مرد نہ ہوں تو ایک مرد اور دو عورتیں (ان کو گواہ بنا لو) جن کو تم گواہوں سے پسند کرتے ہو کہ ان دو میں سے کوئی ایک (عورت) اگر بھول جائے تو اس ایک کو دوسری یاد دلا دے اور جب گواہوں کو (گواہی کے لیے) بلایا جائے تو وہ انکار نہ کریں۔

شہادت کا معنی: (الشَّهَادَةُ وَالشَّهَادَةُ الْمَشَابَهَةُ إِذَا بِالْبَصَرِ أَوْ بِالْبَصِيرَةِ)⁷⁹ بصیرت سے یا آنکھوں کے ساتھ دیکھنے سے جس چیز کا علم حاصل ہو اس کے خبر دینے کو شہادت کہتے ہیں۔

شہادت کے بارے مفسرین کی آراء:

علامہ ابوالحسن علی بن ابی بکر المتوفی 593ھ شہادت کی اقسام بیان کرتے ہوئے لکھتے ہیں کہ شہادت کی تین اقسام ہیں: عینی شہادت، سمعی شہادت، شہادت علی الشہادت، (1) عینی شہادت یعنی گواہ اپنی آنکھوں سے دیکھے ہوئے کسی واقعہ کو بیان کرے۔ (2) سمعی شہادت یعنی گواہ سنی ہوئی چیز کی شہادت دے جن کا تعلق مسموعات سے ہو۔ (3) شہادت علی الشہادت یعنی عینی شاہد کسی کو اپنی شہادت پر گواہ بنائے تب یہ گواہ اصل کی شہادت دے سکتا ہے۔⁸⁰

مذکورہ آیت کے اس حصہ میں گواہوں کی دو اقسام بیان کی گئی ہیں۔

پہلی قسم: گواہ دو مرد ہوں۔ دوسری قسم: اگر دو مرد میسر نہ ہوں تو ایک مرد اور دو عورتیں گواہ بنائی جائیں۔ اس جگہ پر دو عورتوں کو ایک مرد کے قائم مقام کیا گیا (یعنی دو مرد ہی گواہ ہیں) دو عورتوں کو ایک مرد کے قائم مقام کرتے وقت ان کے ساتھ ایک مرد کا ہونا بھی ضروری ہے۔ ملا جیون المتوفی 1130ھ تفسیرات احمدیہ میں لکھتے ہیں: آیت کریمہ کے اس حصہ کا پہلا فعل یعنی اسْتَشْهِدُوا كَا فَانْتَبَهُ عَلَى عطف ہے جس

⁷⁶ البخاری، الصحیح البخاری، ج 1، ص: 360

⁷⁷ مسلم، مسلم بن الحجاج بن مسلم ابوالحسن، الامام (م 261ھ) الصحیح المسلم، مطبوعہ، قدیمی کتب خانہ کراچی، اشاعت، 1375ھ، ج 2، ص: 77

⁷⁸ البخاری، الصحیح البخاری، ج 1، ص: 361

⁷⁹ الاصفہانی، المفردات فی غریب القرآن، ج 1، ص: 353

⁸⁰ المرغینانی، علی بن ابوبکر، ابوالحسن (م 593ھ) الھدایۃ، مطبوعہ، مکتبہ نعمانیہ، ملتان، ج 3، ص: 177

سے مفہوم یہ حاصل ہو گا کہ اللہ تعالیٰ نے (دین) کے عقد میں جس طرح ہمیں کتابت کا حکم دیا اسی طرح اس نے گواہ بنانے کا بھی حکم دیا ہے، تاکہ انکار کی صورت میں ان گواہوں کی طرف رجوع کیا جاسکے اور اسے دلیل بنایا جائے۔⁸¹ علامہ سید سعادت علی قادری تفسیر یا ایھا الذین امنوا میں لکھتے ہیں: یہ شہادت کا قانون ہے جس کے نفاذ سے گواہوں کی اہمیت بڑھ جاتی ہے۔ اب ان کو قانونی حیثیت حاصل ہو گئی ہے، مقدمات کے فیصلوں کا انحصار تحریری معاہدوں کے باوجود گواہوں کی گواہی پر ہوتا ہے لہذا شاہد پر گواہی کی ذمہ داری قرار دی گئی ہے کہ جب انہیں گواہی کیے لئے طلب کیا جائے تو وہ انکار نہ کریں، کیونکہ گواہی گواہ کے پاس درحقیقت اس شخص کی امانت ہے جس کو اس سے حق حاصل ہونے کا یقین ہوا اگر اس نے گواہی نہ دی تو گویا اس نے حق دار کے حق کو تلف کیا ہے اسی لئے گواہی چھپانے کی بھی ممانعت کی گئی ہے اسے سخت گناہ قرار دیا گیا۔⁸²

عورت کی شہادت کے متعلق فقہاء کی آراء :

بعض معاملات میں صرف مردوں کی گواہی معتبر ہوتی ہے عورتوں کی نہیں جیسا کہ علامہ ابن قدامہ المتوفی 620ھ لکھتے ہیں:

"زنا کو ثابت کرنے کے لیے چار آزاد مسلمان مردوں کا گواہ ہونا ضروری ہے، اس میں عورتوں کی گواہی جائز نہیں ہے۔ امام ابو حنیفہ، امام شافعی، امام مالک اور امام احمد بن حنبل کا یہی نظریہ ہے۔"⁸³

علامہ کمال الدین حنفی المتوفی 861ھ لکھتے ہیں:

"قصاص اور حدود میں کم از کم دو آزاد اور مسلمان مردوں کا گواہ ہونا ضروری ہے اور عورتوں کی گواہی جائز نہیں ہے۔"⁸⁴

آگے لکھتے ہیں کہ احناف کے نزدیک حقوق مالی کے علاوہ نکاح، طلاق، وصیت، عدت اور صلح وغیرہ میں بھی دو عورتوں کی شہادت ایک مرد کے ساتھ جائز ہے، قصاص اور حدود کے علاوہ باقی معاملات میں دو عورتوں کو ایک مرد کے ساتھ گواہ بنانا جائز ہے۔ اور امام شافعی اور امام مالک کے نزدیک عورت کو گواہ بنانا ان معاملات میں جائز نہیں ہے۔⁸⁵

عورت کی انفرادی گواہی :

علامہ ابو الحسن علی بن ابی بکر المتوفی 593ھ ہدایہ اخیرین میں لکھتے ہیں:

"جن معاملات پر مرد مطلع نہیں ہو سکتے مثلاً حیض، عدت، رضاعت، ولادت، بکارت اور عورتوں کے عیوب وغیرہ

ان معاملات میں صرف ایک عورت کی گواہی بھی جائز ہے۔"⁸⁶

ملا جیون المتوفی تفسیرات احمدیہ میں لکھتے ہیں:

⁸¹ ملا جیون، التفسیرات الاحمدیہ، ص: 125

⁸² سعادت علی، تفسیر یا ایھا الذین امنوا، 1: 313

⁸³ ابن قدامہ، موفی الدین ابو محمد عبداللہ بن احمد بن قدامہ، علامہ، (م 620ھ) المغنی، مطبوعہ دار الفکر، بیروت، 1404ھ، ج 10، ص: 155

⁸⁴ ابن ہمام، کمال الدین حنفی، علامہ، (م 861ھ)، فتح القدر، مطبوعہ مکتبہ نوریہ رضویہ، سکھر، سن 6، ج 6، ص: 450

⁸⁵ ابن ہمام، فتح القدر، ج 6، ص: 451

⁸⁶ المرغینانی، الھدایہ، ج 4، ص: 155

"عورتوں کی گواہی انفرادی طور پر صرف ان باتوں میں لی جاسکتی ہے جن باتوں پر مرد مطلع نہیں ہو سکتے مثلاً ولادت،

لڑکی کا کنواری ہونا یا نہ ہونا، اور عورتوں کے عیوب وغیرہ ان معاملات میں ایک عورت کی گواہی بھی قبول ہے۔" 87

مالی معاملات میں ایک مرد کے مقابلہ میں دو عورتوں کی شہادت مقرر کرنے کی وجوہات:

مردوں کی نسبت عورتیں فطری طور پر کم عقل اور کم حوصلہ والی ہوتی ہیں۔ اور یہ بھی ایک آنکھوں دیکھی بات ہے کہ عدالت میں جب عورتیں گواہی دینے آتی ہیں تو مخالف وکیل کے جو اعتراضات ہوتے ہیں انہیں سن کر گھبرا بھی جاتی ہیں اور رونا بھی شروع کر دیتی ہیں۔ حضرت ابو سعید خدری رضی اللہ عنہ سے روایت ہے کہ آپ ﷺ نے عورتوں سے فرمایا کہ: اے عورتو صدقہ کیا کرو میں نے مردوں سے زیادہ عورتوں کو جہنم میں دیکھا ہے، عورتوں نے عرض کی اے اللہ کے رسول ﷺ کیا وجہ ہے تو آپ ﷺ نے فرمایا تم زیادہ لعنت کرنے والی ہو شوہر کی نافرمانی کرنے والی ہو اور تم اپنے عقل اور دین کے کم ہونے کے باوجود سمجھ دار مرد کی مت ماریتی ہو، عورتوں نے عرض اے اللہ کے رسول ﷺ ہمارا عقل اور دین کیسے ناقص ہے آپ ﷺ نے فرمایا کیا تمہاری گواہی مرد کے مقابلہ میں آدھی نہیں، کہنے لگیں ہاں اے اللہ کے رسول ﷺ فرمایا یہ تمہارے عقل کے ناقص ہونے کی وجہ سے ہے پھر فرمایا: کیا تم حالت حیض میں نماز روزہ چھوڑ دیتی ہو؟ یہ تمہارے دین کا ناقص ہونا ہے۔ جیسا کہ علامہ غلام رسول سعیدی المتوفی 2016ء نے ان کے متعلق چند وجوہ لکھی ہیں:

پہلی وجہ: مدعی علیہ کے خلاف عدالت میں گواہی دینا بہت بڑی بہادری کی بات ہے، کیونکہ فطری طور پر اس وقت وہ فریق اس گواہی دینے والے کا دشمن بن جاتا ہے، اور وہ فریق گواہ کو ڈراتا اور دھمکاتا بھی ہے اب ایسے مواقع پر گواہ کا بہادر اور حوصلے والا ہونا ضروری ہے، لیکن وکلاء بیان کرتے ہیں کہ عدالتوں میں پچانوے فیصد مقدمات میں گواہی کے لیے پیش ہونے والی عورتیں یا تو روپڑتی ہیں یا گھبرا کر اول فول باتیں کرتی ہیں، کیونکہ ان کے اندر حوصلہ کم ہوتا ہے اسی وجہ سے ان کو سپہ سالار، جنرل اور کمانڈر نہیں بنایا جاتا دنیا میں صرف چند عورتیں پائلٹ ہیں، چونکہ مخالف فریق کے خلاف گواہی دینا بہت حوصلہ کا کام ہے ہمت، دلیری اور شجاعت کے تمام کام مردوں کے سپرد کیے جاتے ہیں، اسی وجہ سے اسلام نے یہ کام اصلہً اور بالذات مردوں کے سپرد کیا ہے کیونکہ مرد فطرۃً قوی، جرت مند اور دلیر ہوتا ہے مخالف فریق کے دباؤ سے متاثر نہیں ہوتا اور بغیر کسی ہچکچاہٹ کے گواہی دیتا ہے۔ اگر کسی معاملہ کے وقت دو مرد میسر نہ ہوں تو پھر ایک مرد اور دو عورتوں کو گواہ بنانے کا حکم دیا ہے کیونکہ ہو سکتا ہے کہ عدالت میں مخالف فریق کی جرح یا اس کے خوف سے عورت اپنی طبعی کمزوری سے گھبرا کر کچھ کچھ کہہ دے تو دوسری عورت اس کو صحیح بات یاد دلا دے، اسی لیے اللہ تعالیٰ نے فرمایا (اَنْ نَّضِلَّ اِخْذِبْهَا فَتَذَكَّرَ اِخْذِبْهَا الْاُخْرٰی) اسلام نے جو زندگی کا نظام بنایا ہے وہ چونکہ فطری تقاضوں کو پورا کرتا ہے اسی وجہ سے ایک مرد کے مقابلہ میں دو عورتوں کی گواہی رکھی گئی ہے 88 دوسری وجہ: کاروبار کے معاملات میں پیچیدگیاں اور لین دین کی جو ضروری شرائط ہوتی ہیں عام طور پر ان سے مرد پوری طرح واقف

87 ملا جیون، التشریحات الاحمدیہ، ص: 124

88 سعیدی، تبیان القرآن، ج 1، ص: 1010

ہوتے ہیں اس کے برعکس چونکہ فطری طور پر عورتیں صرف گھریلو امور کی ماہر ہوتی ہیں، اور دنیاوی معاملات میں عورتیں براہ راست ملوث نہیں ہوتی اور نہ ہی ان سے مکمل طور پر واقف ہوتی ہیں، اسی لیے لین دین اور معاہدہ کے وقت مخالف فریق یہ چاہتا ہے کہ ایسے معاملات پر تجربہ کار اور جو گواہی کے اہل شخص ہوں وہ گواہی دیں، پہلے دو مردوں کو گواہ بنایا جائے اگر دو مرد میسر نہ ہوں تو پھر ایک مرد اور دو عورتوں کو گواہ بنایا جائے۔ اسلام چونکہ دین فطرت ہے اس لیے اسلام نے انسانی فطرت کے مطابق گواہی کا یہ ضابطہ مقرر کیا ہے۔ تیسری وجہ: عورت چونکہ فطرتاً ایک منفعل مزاج ہوتی ہے اس لیے مخالف فریق کا وکیل جب جرح کرتا ہے تو اس موقع پر عورت کا اصل مؤقف سے پھسل جانا اور مخالف فریق کے دلائل سن کر متاثر ہو جانا زیادہ ممکن ہے۔ اس لیے اس کو اصل مؤقف پر قائم رکھنے کے لیے ایک اور گواہ کی ضرورت ہے کہ جب وہ اصل مؤقف سے پھسلنے لگے تو دوسری گواہ اس کو بروقت اصل مؤقف یاد دلا دے۔⁸⁹

عورت کی گواہی کے بارے میں ایک غلط فہمی کا ازالہ:

علامہ سید سعادت علی قادری تفسیر یا ایھا الذین امنوا میں مذکورہ آیت کے تحت عورت کی گواہی کے حوالے سے لکھتے ہیں:

"یہاں پر ایک مرد کے مقابل دو عورتوں کو گواہ بنانے کا حکم بظاہر یہ غلط فہمی پیدا کرتا ہے کہ ایک عورت نصف مرد کے برابر ہوتی ہے لہذا دو عورتوں کی گواہی ایک مرد کے برابر قرار پائی۔ اس غلط فہمی کی بنیاد پر ہی یہ اعتراض کیا جاتا ہے کہ اسلام میں مرد کی حیثیت عورت سے اتنی زیادہ ہے کہ عورت کو مرد کا نصف سمجھا جاتا ہے۔ اس اعتراض پر اس قدر پروپیگنڈا کیا گیا کہ مسلمان عورتیں اسلام میں اپنی حیثیت کے خلاف احتجاج کرنے لگیں اور یہ تصور دیا کہ اسلام عورت کو اتنا کمزور قرار دیتا ہے کہ ایک مکمل انسان کی حیثیت بھی اسے حاصل نہیں ہے۔ یہ اعتراض اسلام دشمنی کا ایک حصہ ہے جس کا مقصد مسلمان عورتوں کو دین سے متنفر کرنا ہے۔ شہادت ایک بڑی ذمہ داری ہے جس کو پورا کرنے میں محنت بھی ہے اور بہت سارے خطرات بھی، شاہد کو گواہی دینے کے لئے جہاں بھی بلا یا جائے گا، جب بھی بلا یا جائے گا اسے جانا ہو گا اور وہ جس کے خلاف گواہی دے گا وہ ضرور اس کا دشمن اور مخالف ہو جائے گا۔ اسلام نے عورت پر بڑا احسان کیا کہ اسے اس محنت شاقہ اور خطرات سے محفوظ رکھا، ایسے واقعات جن میں شاہد کے لئے بہت ہی خطرات ہیں مثلاً زنا کے ثبوت میں عورت کو قطعاً ناقابل گواہی قرار دے دیا گیا کہ زنا کے اثبات کے لئے صرف چار مردوں کی گواہی قابل قبول ہوگی، ایسے ہی حدود و قصاص کے معاملات میں عورت گواہ نہیں بن سکتی کیونکہ انہی معاملات میں گواہوں کے لئے زیادہ خطرات اور دشواریاں ہوتی ہیں یہ عورت کی توہین نہیں بلکہ اس کی تخلیقی نزاکت کے مطابق اس ذمہ داری سے آزاد رکھنے کی تدبیر ہے۔ ہاں لین دین، قرض اور دیگر معاملات نکاح، طلاق وغیرہ جیسے امور میں ایک مرد کے ساتھ دو عورتوں کی گواہی معتبر ہوگی کیونکہ ان معاملات میں اختلاف ایسا نہیں ہوتا کہ جس میں خطرات زیادہ ہوں، یہاں بھی عورت کی تخلیقی نزاکت کا لحاظ رکھا گیا کہ تنہا ایک عورت پر گواہی کا بوجھ نہیں ڈالا گیا جس کی وجہ خود قرآن نے بیان فرمادی کہ عورت اپنی تخلیقی کمزوری کی

وجہ سے عدالت کے ماحول میں آکر گھبرا جائے اور واقعہ بھول جائے، اس لئے شریعت آسانی مہیا کرتی ہے کہ دوسری عورت موجود ہے جو اسے یاد دلا دے گی کیونکہ وہ بھی شرعاً مکمل گواہ ہے تو عدالت کو اس کی بات تسلیم کرنا پڑے گی۔⁹⁰

عورت پر شریعت کا احسان:

علامہ سید سعادت علی قادری لکھتے ہیں: کہ وکلاء کے تجربہ سے یہ بات شاہد ہے کہ اکثر عورتیں عدالت میں گھبرا جاتی ہیں، بولنے سے پہلے رونا شروع کر دیتی ہیں یہ کیفیت خاص طور پر مسلمان عورتوں کی زیادہ ہوتی ہے، کیونکہ مسلم تہذیب میں پروردہ عورت کا چہرہ ہی نقاب میں نہیں ہوتا بلکہ حیاء و شرم کا پردہ اس کی آواز کو اس قدر دبائے ہوئے ہوتا ہے کہ اس کے لئے بولنا مشکل ہو جاتا ہے، ساتھ کھڑی عورت اس کا تعاون کرتی ہے پھر دونوں مل کر گواہی کی ذمہ داری پوری کرتی ہیں۔ اس میں غور کریں کہ یہ عورت کی توہین ہے یا اس پر شریعت کا احسان! ایک بڑی ذمہ داری پوری کرنے میں اس کا تعاون ہے۔ اگر ایک عورت کسی حالت میں گواہ بننے کی اہل نہ قرار دی جاتی تو کہا جاسکتا تھا کہ اسلام میں عورت کی توہین کی گئی ہے جب کہ رضاعت، حمل، حیض اور ایسے دوسرے زنانہ امور میں ایک ہی عورت یا چند عورتوں کی گواہی قابل قبول قرار دی گئی ہے۔⁹¹

قبول شہادت کی شرائط:

علامہ راعب اصفہانی المتوفی 502ھ شہادت کی شرائط کے حوالہ سے لکھتے ہیں: کہ (1) وہ مسلمان ہو (2) آزاد ہو (3) عاقل ہو (4) بالغ ہو (5) عالم ہو (یعنی جس چیز کی گواہی دے رہا ہو اس کا علم بھی رکھتا ہو) (6) عادل ہو (7) اسکی گواہی کا اسکی ذات کو فائدہ نہ ہو اور نہ ہی اس سے کسی نقصان کا ازالہ ہو (8) وہ کثیر غلطی میں معروف نہ ہو (9) نہ ہی ترک مروت میں مشہور ہو (10) جس کے خلاف گواہی دے رہا ہے اس کے اور اُس کے درمیان دشمنی نہ ہو۔⁹² سید ابوالاعلیٰ مودودی المتوفی 1979ء تفہیم القرآن میں لکھتے ہیں: "جہاں گواہ بنانا اختیاری فعل ہو، وہاں مسلمان صرف مسلمانوں ہی کو گواہ بنائیں۔ البتہ ذمیوں کے گواہ ذمی بھی ہو سکتے ہیں۔ مطلب یہ ہے کہ ہر کس و ناکس گواہ ہونے کے لیے موزوں نہیں بلکہ ایسے لوگوں کو گواہ بنایا جائے جو اپنے اخلاق و دیانت کے لحاظ سے بالعموم لوگوں کے درمیان قابل اعتماد سمجھے جاتے ہوں۔"⁹³

أَنْ تَضِلَّ إِحْدَهُمَا فَتُذَكِّرَ إِحْدَهُمَا الْأُخْرَىٰ كِي وَضاحت:

سید محمود بغدادی آلوسی 1270ھ تفسیر روح المعانی میں لکھتے ہیں:

⁹⁰ سعادت علی، تفسیر یا ایہا الذین آمنوا، ج 1، ص: 317/325

⁹¹ سعادت علی، تفسیر یا ایہا الذین آمنوا، ج 1، ص: 325

⁹² الاصفہانی، المفردات فی غریب القرآن، ج 2، ص: 75

⁹³ مودودی، ابوالاعلیٰ، سید، (م 1978ء) تفہیم القرآن، لاہور، ادارہ ترجمان القرآن، سن 1، ج 1، ص: 220

"آیت مبارکہ کے اس حصہ میں ایک مرد کے برابر دو عورتوں کی گواہی کی وجہ بیان کی جا رہی ہے کہ اگر ان میں سے

ایک عورت بھولتی ہے تو دوسری یاد دلا دے (أَنَّ الشَّيْبَانَ غَالِبٌ عَلَى طَبَعِ النِّسَاءِ لِكَثْرَةِ الرُّطُوبَةِ فِي أَمْرِيحَتِهِنَّ)"⁹⁴

مطلب یہ ہے کہ عورتوں کی طبیعت میں بھولنا کثرت سے پایا جاتا ہے کیونکہ ان کے مزاج میں برودت اور رطوبت زیادہ پائی جاتی ہے، دونوں عورتوں کا ایک وقت بھولنا عقل کے بھی خلاف ہے۔

اسکی دلیل آیت مبارکہ کا یہی حصہ "أَنَّ تَصَلُّوا إِحْسَابَهُمَا فَتَدَكِّرُوا إِحْسَابَهُمَا الْأَخْرَى" ہے۔⁹⁵ اور رسول اللہ ﷺ کا فرمان عورتوں کے متعلق کہ دو عورتوں

کی گواہی ایک مرد کے برابر عورتوں میں عقل کی کمی کے باعث ہے۔ وَلَا يَأْتِ الشَّهَادَةَ إِذَا مَا دُخُوا: اور نہ انکار کریں گواہ جب وہ گواہی کے لیے بلائے جائیں۔ یعنی جب گواہوں کو گواہی کیلئے بلا یا جائے تو وہ گواہ بننے سے یا گواہ بننے کے بعد گواہی دینے سے انکار نہ کریں تاکہ لوگوں کے حقوق ضائع نہ ہوں اس آیت میں ان کو گواہ بنانے سے پہلے مجازاً مستقل کے اعتبار سے گواہ فرمایا ہے ان کا گواہی دینے کے لئے آنا فرض ہے اور گواہ بننے کیلئے آنا مستحب ہے۔⁹⁶ سعادت علی قادری تفسیر یا ایہا الذین امنوا میں لکھتے ہیں: وَلَا يَأْتِ الشَّهَادَةَ إِذَا مَا دُخُوا کے تحت: کہ گواہ بننا نہ فن ہے نہ ہی پیشہ، یہ توافق کی بات ہے کہ کسی شخص نے چلتے پھرتے کسی معاملہ کو دیکھ لیا یا کسی بات کو سن لیا پس وہ گواہ ہو گیا، اب بوقت ضرورت گواہی کا ادا کرنا لازم ہو گیا۔ اس صورت میں یہ اعزاز ضرور ہے کہ جب کوئی اعتبار اور اعتماد کر کے کسی کو گواہ بننے کی دعوت دے تو دونوں صورتوں میں گواہی کا منصب اللہ کی طرف سے عطا ہو اللہ کی اس عطا کردہ امانت کو چھپانا بڑا ظلم ہے⁹⁷

عصر حاضر میں گواہی کا طریقہ:

سید سعادت علی قادری تفسیر یا ایہا الذین امنوا میں لکھتے ہیں:

"ہمارے معاشرے میں جو گواہی حاصل کرنے کا طریقہ رائج ہے وہ معاشرے کی دیگر برائیوں کی طرح ایک برائی ہے، ہمارے ملک کے ہر شہر دیہات میں جھوٹوں کا ایسا ایک گروہ آگیا ہے جن کا پیشہ ہی جھوٹی گواہی دینا ہے، جو بندہ جیسی گواہی چاہے پیسے دے اور ان کو عدالت میں پیش کر دے اور یہ قرآن پر ہاتھ رکھ کر اپنا سچا ہونے کا اعلان کریں، یہ لوگ نہ صرف عدالت کے ججوں کو بلکہ اللہ اور اس کے رسول ﷺ کو بھی دھوکہ دینے کی کوشش کرتے ہیں ایسے لوگ جس معاشرے میں موجود ہوں تو کس کو انصاف مل سکتا ہے اور کون انصاف دلا سکتا ہے جہاں عدل و انصاف نہ رہے وہاں امن و سکون کیسے حاصل ہو سکتا ہے۔"⁹⁸

وَلَا تَسْمَعُوا أَنْ يَكْتُمُوا أَنْ يَكْتُمُوا صَغِيرًا أَوْ كَبِيرًا إِلَىٰ أَجْلِهِ ۗ ذَلِكُمْ أَقْسَطُ عِنْدَ اللَّهِ وَأَقْوَمٌ لِلشَّهَادَةِ وَأَدْنَىٰ أَلَّا تَرْتَابُوا إِلَّا أَنْ تَكُونَ تِجَارَةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُمُوا ۗ وَ

أَشْهَدُوا إِذَا تَبَايَعْتُمْ وَلَا يُضَارَّ كَاتِبٌ وَلَا شَهِيدٌ ۗ

⁹⁴ آلوسی، روح المعانی فی تفسیر القرآن العظیم والسبع المثانی، ج 3، ص: 56

⁹⁵ حوالہ سابق:

⁹⁶ سعیدی، غلام رسول، علامہ، (م 2016ء) تہیان القرآن، مطبوعہ ضیاء القرآن لاہور، 2015ء، ج 1، ص: 597

⁹⁷ سید سعادت علی، تفسیر یا ایہا الذین امنوا، ج 1، ص: 313

⁹⁸ حوالہ سابق:

اور اسے بھاری نہ جانو کہ دین چھوٹا ہو یا بڑا اس کی میعاد تک لکھتے کر لویہ اللہ کے نزدیک زیادہ انصاف کی بات ہے اور اس میں گواہی خوب ٹھیک رہے گی اور یہ اس سے قریب ہے کہ تمہیں شبہ نہ پڑے مگر یہ کہ کوئی سردست کا سودا دست بدست (ہاتھوں ہاتھ) ہو تو اس کے نہ لکھنے کا تم پر گناہ نہیں اور جب خرید و فروخت کرو تو گواہ کر لو اور نہ کسی لکھنے والے کو ضرر دیا جائے نہ گواہ کو (یا نہ لکھنے والا ضرر دے نہ گواہ) اور جو ایسا کرو تو یہ تمہارا فسق ہو گا اور اللہ سے ڈرو اور اللہ تمہیں سکھاتا ہے اور اللہ سب کچھ جانتا ہے۔

ملا جیون التوتوی 1130 ہ تفسیرات احمدیہ میں لکھتے ہیں: مذکورہ آیت کے اس حصہ میں اللہ تعالیٰ نے مسئلہ کتابت کا اعادہ فرمایا تاکہ اس کی تاکید کردی جائے اور اس پر عمل کرنے کے لیے ابھارا جائے، عربی زبان میں (السام) 99 ملال پریشانی اور سستی کو کہتے ہیں۔

ان کی تحقیق: ملا جیون التوتوی 1130 ہ تفسیرات احمدیہ میں لکھتے ہیں: ان کی تفسیر کی ضمیر کا مرجع دین یا حق یا کتاب میں سے کوئی ایک بن سکتا ہے اگر اس کا مرجع دین یا حق کو قرار دیا جائے تو معنی یہ ہو گا کہ اے دین کا کاروبار کرنے والو تم کاروبار کی کثرت کی وجہ سے دین کو لکھنے سے پریشان اور سست نہ ہو جاؤ۔ 100 صغیرا " او کبیرا کی وضاحت: علامہ قرطبی التوتوی 671 ہ تفسیر قرطبی میں لکھتے ہیں: صغیرا " او کبیرا یہ دونوں

تفسیر کی ضمیر سے حال ہیں اور صغیرا کو اس کے خاص اہتمام کے سبب مقدم ذکر کیا گیا ہے۔ اگر کوئی یہ کہے کہ قرض کی یہ مقدار تو بالکل قلیل ہے مجھے اسے لکھنے کی ضرورت نہیں تو پس اللہ تعالیٰ نے قلیل اور کثیر میں لکھنے کی تاکید فرمادی مگر ہمارے علماء نے اس چیز کے بارے میں یہ حکم دیا جو چیز کم ہو اور نفس کا اس کی طرف جھکاؤ نہ ہو تو اس کو لکھنے کی ضرورت نہیں ہے۔ 101 افسط عند اللہ و اقوم للشہادۃ کی وضاحت: امام فخر

الدرین رازی التوتوی 604 ہ تفسیر کبیر میں لکھتے ہیں: افسط کا معنی: اعذل یہ تحریر زیادہ عدل کرنے والی ہے اللہ کے نزدیک اور یہ شہادت کو صحیح کرنے والی اور محفوظ بنانے والی ہے یعنی قلیل اور کثیر مقدار کو لکھ لیا جائے اور اس پر گواہ بنا لیا جائے، کیونکہ حسن ترتیب میں اللہ تعالیٰ کا ذکر مقدم ہوتا ہے اور دنیوی معاملات بعد میں ہوتے ہیں۔ 102 اَلَا اَنْ تَكُونَ تِجَارَةً حَاصِرَةً تُدِيرُهَا يَتَنَكَّمُ کی وضاحت: علامہ قرطبی التوتوی 671 ہ تفسیر قرطبی

میں لکھتے ہیں: جب اللہ تعالیٰ نے ان پر لکھنے کی مشقت کو ملاحظہ فرمایا تو اس کے ترک پر نص بیان فرمائی اور ہر اس چیز میں حرج کو اٹھادیا جو نقد و نقد ہو۔ اور اغلباً بیچ ہوتی ہے جبکہ وہ قلیل شے میں ہو مثلاً گھانے پینے کی اشیاء وغیرہ میں نہ کہ کثیر میں جیسا کہ املاک وغیرہ (یعنی املاک کی خرید و فروخت میں چونکہ عوض کثیر ہوتا ہے اس لیے اسے لکھنا لازم ہے) علامہ ضحاک نے کہا ہے کہ یہ رخصت اس سودے میں ہے جو

دست بدست ہو۔ 103

وَأَشْهَدُوا إِذَا تَبَايَعْتُمْ وَلَا بَيْعًا كَاتِبًا وَلَا شَهِيدًا ۚ وَإِنْ تَفَلَّلُوا فَلَا تَكُنُوا فُسُوقًا ۚ وَاللَّهُ يَتَذَكَّرُ لَكُمْ ۖ وَاللَّهُ يَكْتُبُ لَكُمْ ۖ وَاللَّهُ يَكْتُبُ لَكُمْ ۖ وَاللَّهُ يَكْتُبُ لَكُمْ ۖ

"اور جب تم خرید و فروخت کرو تو گواہ بنا لیا کرو نہ کسی لکھنے والے کو نقصان پہنچایا جائے اور نہ گواہ کو اگر تم نے ایسا کیا تو بے

شک تمہارا گناہ ہو گا اور اللہ تعالیٰ سے ڈرتے رہیں اللہ تعالیٰ تمہیں سکھاتا ہے اور اللہ تعالیٰ ہر چیز کو اچھی طرح جاننے والا ہے۔"

99 ملا جیون، التفسیرات الاحمدیہ، ص: 127

100 ملا جیون، التفسیرات الاحمدیہ، ص: 127

101 القرطبی، الجامع لاحکام القرآن، ج: 3، ص: 381

102 الرازی، مفتاح الغیب، ج: 7، ص: 125

103 القرطبی، الجامع لاحکام القرآن، ج: 3، ص: 382

مفتی شفیع عثمانی اس آیت کے تحت لکھتے ہیں: آیت دین کی ابتداء میں کاتب اور گواہ بننے والوں کو یہ حکم دیا گیا ہے کہ وہ کاتب یا گواہ بننے سے انکار نہ کریں، تو یہاں پر یہ احتمال تھا کہ لوگ ان کو پریشان کریں گے اس لئے آیت کے آخر میں فرمایا (و لا یضنَّ کاتبٌ و لا شہیدٌ) یعنی کسی لکھنے والے کو یا گواہی دینے والے کو نقصان نہ پہنچایا جائے، اسی وجہ سے فقہاء نے کہا کہ لکھنے والا اگر اپنی کتابت کی اجرت لے یا گواہ اپنے آنے جانے کا کریمہ مانگے تو یہ اس کا حق ہے اس کو ادا نہ کرنا بھی اس کو نقصان پہنچانے میں داخل ہے اور یہ ناجائز ہے۔¹⁰⁴ سید سعادت علی قادری مذکورہ آیت کے اس حصہ کے تحت لکھتے ہیں: کہ کاتب اور گواہ کو تکلیف دینے کا معنی یہ ہے کہ جن کے خلاف فیصلہ ہو وہ ان کے دشمن بن جائیں اور انہیں ہر طرح سے ڈرائیں اور دھمکائیں اور ان کو بار بار عدالت کے چکر لگوائے جائیں جیسا کہ آج کل معاشرے میں ہو رہا ہے، ایسے حالات میں نہ تو کاتب عدل و انصاف کے ساتھ وثیقہ لکھیں گے اور نہ گواہ حق اور سچی گواہی دینے کے لیے تیار ہوں گے بلکہ وہ اپنی ذمہ داری پوری کرنے سے کترائیں گے۔ انصاف کو عام کرنے کے لیے ضروری ہے کہ کاتب اور گواہوں کو پریشان نہ کیا جائے اور انہیں کسی قسم کا خطرہ لاحق نہ ہو انہیں پورا پورا تحفظ دیا جائے یہ قرآن کا فیصلہ ہے۔¹⁰⁵

نتیجہ بحث:

اسلام کے ان مذکورہ احکام پر اگر غور کیا جائے تو پتہ چلتا ہے کہ اللہ تعالیٰ نے کس قدر ان احکام و مسائل میں ربط رکھا ہے، اگر یہ ربط ختم ہو جائے تو اسلام کے ان قوانین پر عمل کرنا ممکن نہیں رہتا، اگر اسلامی قوانین سے فائدہ حاصل کرنا ہے تو ضرورت اس امر کی ہے کہ اسلامی نظام کو مکمل طور پر اپنایا جائے، کیونکہ ہمارا دین اسلام کامل دین ہے قرآن میں عبادات، عقائد کے ساتھ ساتھ معاملات کے احکام بھی مذکور ہیں، لہذا دین کے معاملات میں حفاظت مال کے لئے اللہ تعالیٰ نے درج ذیل احکام کو وضاحت کے ساتھ بیان فرمایا ہے۔

1- جب تم مقرر مدت تک کسی کے ساتھ قرض ادھار کا لین دین کرو یا کسی قسم کی خرید و فروخت ہو مثلاً ادھار پر مال دیا اور اسکی قیمت بعد میں وصول کرنی ہے، اور اس طرح دین کے تمام معاملات میں معاہدہ کو تحریر کر لو، یہ معاہدہ تحریر کرنا واجب تو نہیں ہے مگر اس پر عمل کر لیا جائے تو بہت سے نقصات سے بچا جاسکتا ہے۔

2- معاہدہ لکھنے والا انصاف کے تقاضوں کو مد نظر رکھتے ہوئے لکھے تاکہ کوئی کمی پیشی واقع نہ ہو اور جب اسے لکھنے کیلئے بلا یا جائے تو وہ انکار بھی نہ کرے۔

3- فَالْکُفُّبُ تَوَاسِعٌ لِّکَھ دینا چاہیے۔ ایک ہی حکم کو ایک ہی آیت میں چار بار دہرایا گیا ہے اس سے پتہ چلا کہ لین دین میں معاہدہ لکھنے کی بڑی اہمیت ہے۔

4- دین کا معاہدہ لکھوانا مقروض پر لازم ہے اور اسے لکھواتے ہوئے کچھ بھی نہ چھپائے۔

5- اگر مقروض کسی عذر کی وجہ سے تحریر نہ کروا سکے تو اس کا ولی انصاف سے لکھوائے۔

¹⁰⁴ عثمانی، معارف القرآن، ج 1، ص: 678

¹⁰⁵ سید سعادت علی، تفسیر بابیہ الذین آمنوا، ج 1، ص: 314

- 6- دین کے معاہدہ کو مزید پختہ کرنے کے لیے کتابت پر گواہ بھی بنائے جائیں اور گواہوں کو جب بلا یا جائے تو وہ بھی انکار نہ کریں۔
- 7- دین کا معاملہ چھوٹا ہو یا بڑا اسکو بھی لکھا جائے بعض دفعہ چھوٹا معاملہ ہی بڑے فساد کا موجب ہو جاتا ہے۔
- 8- یہ سب اللہ تعالیٰ کو بہت پسند ہے جو بات اللہ تعالیٰ کو پسند ہو اگر اس پر عمل کیا جائے تو ہر قسم کے فسادات، جھگڑوں سے بچا جاسکتا ہے۔
- 9- عصر حاضر میں اس بات کی اشد ضرورت ہے کہ شریعت کے ان اصولوں کو مد نظر رکھتے ہوئے لین دین میں کتابت کا اہتمام کیا جائے۔
- 10- عصر حاضر میں وثیقہ نویسی کو اور گواہی جیسی عظیم نعمت کو شریعت کے احکام کے مطابق استعمال کیا جائے تاکہ کسی کا حق ضائع نہ ہو۔
- 11- کتابت اور گواہی کا حکم اصل میں یہ اس چیز کی طرف رہنمائی کرتا ہے جس چیز میں ہمارے لیے بھلائی موجود ہے۔
- 12- کتابت اور گواہی نے ہمارے دین اور دنیا کے احتیاطی پہلوؤں کو واضح کر دیا ہے۔
- 13- جمہور مفسرین و فقہاء کے نزدیک کتابت کا حکم استحبانی ہے۔